

2291 కామ్రాట్ ఆఫీస్

100 మీటర్ల ప్రదర్శన

1000

దీపసభ

బోయి భీమన్న

కామ్రాట్

బోయి భీమన్న, హైదరాబాద్

హైదరాబాద్ కమ్యూనిస్టు పార్టీ

హైదరాబాద్

ప్రథమ ముద్రణ 1955

సర్వస్వామ్య సంకలితం

వెల: మూడు రూపాయలు.

ప్రతులు

రచయిత వద్దగాని, విజయవాడలోని

దేశి కవితా మండలి వారివద్దగాని

దొరుకుతవి.

స్వాగతము

నేటి తెలుగు నాటిలో రాజకీయ సాంఘిక సారస్వతాది సకల వ్యవస్థ యందును విప్లవకల్పమయిన మహాపరిణామము సాగుచున్నది. ముఖ్యముగా భాషా సాహితీ రంగములలో గ్రాంథిక వ్యవహార భాషా సమస్య ప్రాచీన నవీన సంప్రదాయ పథకముల సంఘర్షణ - గ్రంథకర్తల యార్థిక దుర్బరావస్థ తాండవించుచు సంక్షోభము గలుగ జేయుచున్నవి. దీనికి తోడు, రసమయము, దయనీయము, కమనీయము నైన సాహితీ రంగమున రాజకీయ నర్తకి నాట్యము చేయుచున్నది. వాఙ్మయ జగత్తు దారియు, తెన్నును లేక, అంధతమస్సుచే నావృతమైనది. స్వాతంత్ర్యోదయమైన వెనుక పరభాషాదాస్య భారమున క్రుంగియున్న సాహితీ సంస్కృతులను జాతీయతా స్ఫూర్తికము పునర్నిర్మాణము గావించుటకు సాహిత్యమే యాధారమైనది. ఆంధ్రముక ప్రత్యేక రాష్ట్రముగా నేర్పడిన యీ తరుణమున సంస్కృతి పునర్నిర్మాణావశ్యకత మఱియు ప్రధానత వహించినది. ఇట్టి పరిస్థితులలో నాంధ్ర సాహిత్యము శక్తిమంతముగా, చైతన్యవంతముగా సర్వోదయ సిద్ధాంత సూత్రానుసారముగ దిద్ది తీర్చుటకు, సాహితీ దివ్యామృత గుళికా రూపములగు కావ్యదీపకళికలే వెలుగు బాటలు చూపగల యాధారములు - పునర్నిర్మాణ సాధమునకు పునాదులు.

నేడాంధ్రవాఙ్మయ ప్రపంచమున నిట్టి కావ్య దీప కళికాజ్యోతి - 'దీప సభ' యను పేరుతో మనకు దివ్యదర్శన మొసగుచున్నది. ఆనాడు మయుడు మహనీయమును, మనో హరమునునగు మయసభా శిల్ప నిర్మాణము గావించినట్లీనాడు కృతికర్త భీమనకవి 'దీప సభ' కావ్య శిల్ప నిర్మాణము గావించి, నవ్యాంధ్ర సరస్వతీదేవి నందు నాసీన గావించినాడు. మయ శిల్పము సంస్కృత ముద్రగలది - 'దీప సభ' శిల్పము అచ్చముగా ఆంధ్రతాముద్ర గలది. ఈ కావ్యశిల్పము క్రొత్తపాతల మేలుకలయికల క్రొమ్మెఱుంగులు వాఙ్మయాకాశమున వర్తింపజేసినది. ఆ మేలికలయికయే యీకృతి కొక ప్రత్యేక - వ్యక్తిత్వము - విశిష్టత ప్రసాదించినది. అనువాద పథకమున యంత్ర విముక్త నిర్ణీత ఖండములవలె నేక రూపముగ నుండు కావ్యకృతులవలె గాక, దీప సభ - దివ్య స్వాతంత్ర్యపథక కావ్య జ్యోతియై దీపించుచున్నది.

ఆంధ్ర వాఙ్మయమున స్వతంత్రతాముద్ర గలది దేశి సాహిత్యము. స్వతంత్ర కావ్యములయందు జాతీయ జీవితము ప్రతిబింబింప జేయుటకు ననువగునట్లుగా ననువాద కృతులయం దనువు గాదు. భట్టారకాది కవుల సాంస్కృతికమగు మార్గ కవితా సంప్రదాయమును ప్రతిఘటించి, దేశి సాహిత్యము సుద్ధరించి, దానికి స్థిరయశస్సు కల్పించి, వాఙ్మయ ప్రపంచమున సత్కృత్యాన నూత్న సంగతియని మొదట సారస్వత విప్లవము రేకెత్తించిన మహాకవి పాల్కురికి సోమనాథుడు. అతడు వ్యాప్తి చెందించిన వీరశైవమే ఆ కాలమునకు సాంఘిక విప్లవము. కథా వస్తువు - కథా నాయకుడు - ఛందస్సు - భావములు - భాష - అంతయు నూతనమే. అంతయు నాంధ్ర కవితా సృష్టియే. అందుచేతనే శివకవుల కృతులు స్వతంత్ర కృతులుగా నెన్నబడినవి.

తిక్కన మార్గదేశి సంప్రదాయములను సమ్మేళముచేసి, తిరిగి భాషలో మాత్రము దేశితనము నాదేశించి, నన్నయ మార్గకవితా పద్ధతినే ఘంటాపథముగా చేసియున్నాడు. ఎఱ్ఱావైగ్గడ నన్నయ తిక్కనల ననుసరించినాడు - కవిత్రయ మహాభారత మార్గ కవితా పథకము కవుల కుపజీవ్యమైనది. భాషలో, భావములలో, ఛందస్సులలో కవి భారత పథకము నకు, భాషా సూత్రమునకు కట్టుపడినాడు. కవులాత్మ స్వాతంత్ర్యము గోల్పోయి గతానుగతికులైనారు - కవిత్రయము వారి వెనుక నాంధ్రకవితా సింహాసన మలంకరించిన శ్రీనాథ మహాకవి మార్గదేశి మార్గములను సమన్వయము చేయుచు, కవితా స్వాతంత్ర జ్యోతియై ప్రకాశించినాడు.

ఇక ప్రబంధ యుగమునను నా వెనుకను పింగళి సూరన కళాపూర్ణోదయ మొకటియే స్వతంత్రకృతిగా వెలసినది. ఇది నిజముగా కావ్యకళా పూర్ణోదయమే. భాషలోను, భావ విన్యాసములోను ప్రాచీనానుసరణ మున్నను, కథా కల్పనలో, కథా సంవిధానములో, కావ్య నిర్మాణ శిల్పములో సూరన యపూర్వ ప్రతిభ వెలయించినాడు. పాశ్చాత్య సాహితీ విమర్శనా పద్ధతులు వ్యాప్తమైన వెనుక నీ కళాపూర్ణోదయము ఖ్యాతి మఱియు నినుమడించినది. నాటికిని నేటికిని దీనిని బోలిన గ్రంథము కానరాలేదు. (ఈ నడుమ నీ కావ్యముపై శ్రీ జి.వి.కృష్ణారావుగారు కొన్ని

సంవత్సరములు పరిశ్రమచేసి, మహోత్సరమును, మహాప్రతిభా వంతమును నగు నొక పెద్ద తత్త్వ వివేచన గ్రంథమును రచియించిరి.)

నవ్య సాహిత్యములో ఖండ కావ్యకృతు లఖండముగా మెండుకొన్నవి. ప్రాచీన రచనా సంప్రదాయముల ననుసరించి, నవ్యవైఖరిని రచితములైన బృహత్కావ్యములు - రాణా ప్రతాప సింహ - శివ భారతము - ఆత్మకథ - ఆంధ్ర పురాణము మున్నగునవి కలవు. వీనిలో కథాక్రమ రచనా నైపుణ్యమును, కమనీయ శైలియు, కవితా రామణీయకతయు చదువరుల నందఱ నాకర్షించును. కాని యివి యించుమించుగా చారిత్రకములగుటచే నిందు స్వతంత్ర కల్పన కవకాశమే లేదు. మఱియు నీ కావ్యములయందు ప్రయత్నముగ పలుకుబడి పండిత వ్యవహారమున కుపాధేయమైనది. ప్రజా వ్యవహారమునకు దూరమైనది. భాషా స్వాతంత్ర్యము లేకపోవుట వలన భావములన్నియు సమకాలిక వ్యవస్థల నుండి సంగ్రహితములై కావ్యములలో ప్రతిఫలించలేదు.

ఇట్టి విమర్శనా దృష్టితో పరిశీలించితమేని దీపసభ నవ్య సాహిత్యమున వెలసిన కావ్యములలో నేకైకముగ ప్రత్యేక విశిష్టతగల స్వతంత్ర కావ్యమని చెప్పనొప్పును.

వైదిక వాఙ్మయమున, లౌకిక సారస్వతమున, వేదాంత శాస్త్రమున దీప ప్రశంస కన్నట్లుచున్నది. “తమసామా జ్యోతిర్గమయ” అను శ్రుతియు-

“సాఙ్యంత్రివర్తి సంయుక్తం వహ్నినా యోజితం మయా
గృహాణ మంగళం దీపం త్రైలోక్య తిమిరాపహమ్ |
భక్త్యా దీపం ప్రయచ్ఛామి దేవాయ పరమాత్మనే
త్రాహి మామ్ నరకాత్ ఘోరా ద్ధివ్యజ్ఞోతి ర్నమోస్తు తే ||

అను దీప మంత్రమును నాంధ్రులకు సుపరిచితములు.

బౌద్ధ వాఙ్మయమున దీపవంశమును, శాతవాహనులలో దీపకర్ణిరాజును గలరు.

ప్రవర్తితో దీప ఇవ ప్రదీపాత్

(రఘు వంశము)

ఇద మంధతమౌ కృత్స్నం జాయతే భువనత్రయమ్ ।

యది శబ్దాహ్వయం జ్యోతి రాసంసారం న దీప్యతే ॥ (దండి
కావ్యాదర్శము)

ప్రదీప జ్వాలాభిర్దివసకర నీరాజన విధిః

(సౌందర్యలహరి)

అద్వైతవేదాంతమున వేదాంత పంచదశిలో విద్యారణ్యులవారు చిత్ర దీపము, తృప్తి దీపము, కూటస్థ దీపము, ధ్యాన దీపము, నాటక దీపము అను నైదు ప్రకరణములు రచించియున్నారు.

దీప జ్యోతులను తెలుగు సాహిత్య వీధిలో తొలుత వెలుగజేసినవాడు నన్నెచోడ కవిరాజ శిఖామణి - పరంజ్యోతి స్వరూపమును జ్ఞానజ్యోతిగా నిరూపించియున్నాడు. ఆ కవి రాజ్షరీ అమలజ్ఞాన సుదీపవర్తియై (1-15) గుఱు తెఱిగి వస్తుచయమున కొఱగెడు నా దీపవర్తి (1-26) గొని రవికి దీపమున నర్చలిచ్చు పగిదివోలె (1-48) దీపిత విమలజ్ఞాన సుదీపిత సుఖ దళిత మోహ తిమిరాపహర వ్యాపారుడై (4-20) జ్ఞాన దీపమ్ము హృత్ప దనములో దాన దీవియగా నిల్చి (12-23) తన కావ్యమును లోకాలోక శైలావళి ప్రతిలోకాఖ్య మహీధర స్ఫురిత కుంభ స్తంభ దీపాజ్ఞ్వలాయత తేజస్థితి బర్వనట్లు రచించి యున్నాడు. దీపస్తంభమునే గాక గృహ దీపమును, దీపకళికలను నుట్టంకించియే యున్నాడు. గృహ దీపముల వర్ణన చూడుడు.

క. తఱితఱి నినుతో నడవక

పిఱుదెక్కిన రుచులు తమము బిట్టరుగుడు ని

వ్వెఱ నిండ్లలోన డాగిన

తెఱగున నుద్దీప దీప దీప్తులు వెలిగెన్.

(8-95)

పై వానిలో “రవికి దీపమున నర్చలిచ్చు పగిదివోలె” అను భావము శంకరాచార్య రచిత సౌందర్యలహరి నుంచి గ్రహింపబడినది. (ప్రదీపజ్వాలాభిర్దివసకర నీరాజన విధిః.)

శివలింగ పూజా సమయమున దీపమొక ప్రధానాంగము కాబట్టి పాల్కురికి

సోమనాథుని గ్రంథములలో దీప ప్రాముఖ్యము కన్పట్టుచునే యుండును. ఒక భక్తుడు యీశ్వరుని దీపారాధనకై, తన సర్వస్వమును వెచ్చించి, తుదకు దీపము వెలిగించుటకు చమురు లేకపోగా తన తల వెంట్రుక లన్నింటినీ వత్తిగాచేసి దీపము వెలిగించినాడు. కావుననే యాతనికి దీపదకలియారని పేరు వచ్చినది. మఱియు దీప వృక్షములును, దీపగంధములును సోమనాథుని గ్రంథములలో గాననగును.

తెలుగు నాట వెలసిన శాసన వాఙ్మయమున దీపదానమునకున్న ప్రాముఖ్యము మఱి యే దానమునకు లేదని చెప్పవచ్చును. మన దేవాలయములో నిత్య దీపారాధన యేర్పడుటకు నిదియే కారణము. పూజా సమయములలో దీపముతో నర్చించుట నేటికిని గలదు. దేవాలయములయందు నిత్య పూజ జరుగును గాన దీపమెప్పుడు నఖండముగా నచట వెలుగవలెను. మన శాసనములలో అఖండ దీప మనగా నిదియే - అది చలనము లేకుండ నొకే స్థానమున వెలుగును గాన దానికి స్థానదీపిక అని పేరుగల్గినది. స్థానదీపిక తెలుగున తానదీవియ యైనది. దీపంబువెట్టె - దీపరత్నంబు రచించె - దీపంబిడె - ఇత్యాదిగా తెనుగున పద్య శాసనములలో తఱచుగా కన్పట్టును. తిక్కన సోమయాజి యీ దీపదాన ప్రాశస్త్యము గూర్చి భారతము అనుశాసనిక పర్వములో నిట్లు చెప్పియున్నాడు.

ఆ.వె. దైవతార్చలపుడు తామస భూత ర

క్షోముఖంబులైన కుత్సితంపు

జాతులెల్ల దీప సన్నిధి నడగు న

ట్లగుట దీపదాన మధిక ఫలము.

(4-17)

క. జ్యోతిస్సోలోక్య కులో

ద్వ్యోతన మహిత ప్రకాశ యోగంబులు పు

త్రా తెచ్చు దీపదానము

దాత కొనగు నమర పూజిత సుఖిత్యంబున్ (4-23)

సుమనో ధూప దీప నైవేద్యంబు లుత్తమ పూజా సాధనంబులని ధర్మజ భీష్మ సంవా దమున తిక్కన తొలుతనే దీప ప్రాముఖ్యము దెలిపినాడు. పైవాని మూల శ్లోకము లివి:

దేవా స్తేజస్వినో యస్మా త్ప్రభావంతః ప్రకాశకాః

తామసా రాక్షసాశ్చైవ తస్మా ద్దీపః ప్రదీయతే ।

కులోద్యోతో విశుద్ధాత్మా ప్రకాశత్వం చ గచ్ఛతి

జ్యోతిషాం చైవ సాలోక్యం దీపదాతా భవేన్నరః ॥

దక్షిణాయన మంధతమోన్వితము, పాపకాలము కాబట్టి సాధారణముగా పుణ్య కాలమగు నుత్తరాయణమున నీ దీపదానము చేయుట నియతమైనది. తిక్కన భారతమున గిరి దీపము నిట్లు వర్ణించియున్నాడు.

క. ఒరులిచ్చిన దీపం బవ

హరించి తత్పాతకమున సంధుండగు భూ

వర! రధ్యాసభ గుడిపై

గిరిదీపం బిడి విభూతికిం బాత్రమగున్.

(అనుశాసనిక పర్వము 4-21)

గిరి దీపమనగా గుడి శిఖరములపై నిలిపెడి దీపము.

కాకతీయుల కాలమున కేవలము దీపపుసెమ్మెలకు బదులు దీపము స్త్రీ రూపమున ప్రవర్తిల్లునట్లుగా 'దీపలక్ష్మి' విగ్రహములను దేవాలయముల నెలకొల్పిరి.

శ్రీనాథుని కాలమునకు విద్యుద్దీపములే వెలసినవి. శృంగార నైషధమున “ఒక దీప మార్చిన నున్న దీపంబులు.” అని తత్ ప్రస్తావన గలదు. క్రమ క్రమముగా దీపము కావ్యగ్రహములలో మన్మథరాగోద్దీపముగా వెలసినది. సాంఘికముగా దీపావళి పండుగలు, కార్తిక దీపములు, గడ దీపములు, దీపకళికలు వెలుగుచున్న నవి సాహిత్య వీధిన సన్నగిల్లినవి. మత సంప్రదాయక గ్రంథములలో మినుకు మినుకు మనుచున్నవి. నవ్యాంధ్ర పద్య కృతు లలో వేదుల వారి 'దీపావళి' నాణ్యమైనది. అందొక ఖండము మాత్రమే దీపావళిని గూర్చి తెలుపునది.

నన్నయ నుండి నిన్నటి వరకు “దీపసభ”వలె దీపమే ప్రధాన కథావస్తువుగా

గ్రహితమై సంతరింపబడిన కావ్యమేదియు కానరాదు. కావున నవ్యాంధ్ర వాఙ్మయమున నిది యొక యపూర్వ సృష్టి - అద్భుత సృష్టి. దీపముతో కథ చెప్పుట యనగా దీపమునకు రూపము నారోపించుట. ఇంతవరకును వాఙ్మయమున దీప మొక జ్యోతి - ఇప్పుడది మానవ స్వరూపము దాల్చి దీపసభా సమావేశము నందు ప్రముఖ పాత్ర వహించినది, పగలు జగజ్జ్యోతి యగు సూర్యుడు కర్మసాక్షి - రాత్రి దీప జ్యోతి కర్మసాక్షి. నిశీధమున సమస్త జగద్వ్యాపారము లకు నిలుకడయగు నిత్య సాక్షి - దీపమే. కావుననే భీమనకవి కావ్యమును దీపముల మూలమున సమస్త విషయములను నుద్దీప్తము గావించినాడు.

“దీపసభా” కావ్యమున ప్రాచీన నవీన సాహితీ పథకములు రెండును గంగా యమునలవలె సమ్మెక్కమును చెందినవి. కవిత్వము, చిత్రలేఖనము శిల్పము, గీతి సాహితీ రీతులును నిందు చక్కగా ప్రదర్శితములై పై సమ్మెక్కమును ప్రస్ఫుటీకరించుచున్నవి. వాల్మీకి, వ్యాసుడు, కాళిదాసు, ఈ సంస్కృత కవిత్రయ మిం దుదాహృతులైనారు. వాల్మీకి మొదటి కావ్యము, వ్యాస భారతము, కాళిదాసుని ‘మబ్బుకబురు’ కవికి నమస్కార పాత్రములైనవి. తెలుగు కావ్యములలో ‘అల సరస్వతీ చతురాననుల మనోజ్ఞ మణితకథ తోడ సూరన్న ప్రత్యక్షమైనాడు. ‘జీవితార్థములు క్షేష కావ్యపుం బద్దెము లట్ల క్లిష్టములు బహు అసమమ్ము’ లని కవి వ్యక్తపఱచినాడు.

ప్రాచీన కావ్యములే కాక ఆంధ్ర నవీన వాఙ్మయాలంకారములగు జగన్నాథుని రథ చక్రాలు, కిన్నెరసాని పాటలు మొదలగు రచనలు సూచింపబడినవి. శ్రామికులు పాడుకొను పలనాటి వీరకథలు, గొల్ల కథలు, బాలనాగమ్మ కథలు, బబ్బిలి కథలు, చెన్నపరెడ్డి కథలు, తందాన పాటలు ‘రమ్యగేయ స్వరూప సారస్వతముగా’ కవి ప్రదర్శించినాడు. పద్య రచన యందువలెనే గేయ రచనయందును భీమనకవి సిద్ధహస్తుడు. అతని గేయకృతి ‘రాగోదయం’ ఈ కావ్యమున రెండు మూడు మారులు మెఱసినది. రసాచితముగా ప్రేయురాలి ప్రేమ భావములను మోహనగీతిగా కవి సంతరించినాడు. రాగోదయము ఇతఃపూర్వమే రచితమగుటచే నందులో నొక గేయమున ‘దీపకథ’గా నీ కావ్యము సూచితమైనది.

లలిత కళలలో ప్రధానములగు కవిత్వము, శిల్పము, చిత్రలేఖనము, నాట్యము, సంగీతము మొదలగు వానిని కవియుదాత్త భావములతో ప్రపంచించినాడు. విశ్వశ్రేయస్సు నకు, సర్వోదయ పథకమునకు, కవితా కళయే సాధనము కాగలదని నిరూపించినాడు. 'ప్రమిదె దీప' మను శ్లీర్షికలో కవితాకళను గూర్చి, కవిని గూర్చి, గుడి దీపమున శిల్పకళను గురించి, మైనపు దీపమున చిత్రలేఖనము, చిత్రకారుని గూర్చి విపులముగా విమర్శనా దృష్టితో వివరణగలదు. బండిదీపము మొదలుకొని బ్రహ్మ స్వరూపముగు పరంజ్యోతి వరకుగల సర్వ ప్రపంచమును ఈ కావ్య పరిధిలో ప్రదర్శింపచేసిన ఈ కవి లోకానుభవము, ప్రతిభ, వృత్తన్నత ప్రశంసాతీతములు. జగత్సత్యములను, గంభీరోదాత్త భావములను ఎట్లు ప్రవచించినాడో యీ క్రింది కొన్ని యుదాహరణములను బట్టి గ్రహింపనగును.

“విమల జలపాతమట్లు వ్యాపించినాను

సత్తు చిత్తుల చెలువంపు సందులందు”

“క్షణములోనేదో పరమాణుశక్తి నాకు

కోటి యుగముల బరువుతో గుండె జచ్చె”

“అవని సమతకు దెచ్చు విప్లవము నుండి

అభ్యుదయమందు నరుని శ్రేయస్సులె”

“గీతగీతకు రసపాక మేతమెత్తి

అందు తానును ప్రవహించు”

“ఇహపరంబుల రెంటిని నెంతకైన

ధనము వెచ్చించి కొనగల ధనికుడు”

“నరుడు కట్టిన కుటిల వర్ణ ప్రభేద ఘోరకారాగృహము”

“వెలుగు మట్టముపై నెంత వేదమున్న

క్రింది లోతుల లేదు కోరికల కంతు”

“రేపటికి పూర్తిస త్వమార్జించు కొనగ
ప్రణయ దేవత అమ్ముపై పవ్వళించు”

“బ్రహ్మ చేసినబామ్మ చిత్రముగ తిరిగి
బ్రహ్మ నేచోమ్మ చేసిన పడకటింట”

“అంతదనుక లోన నజ్ఞాతమైయున్న
కాంతులెల్ల నన్ను గొగలించె”

“ప్రకృతి సిద్ధములైన ధర్మములతోడ
సంఘ ధర్మాల కేనాడు సంధిలేదు”

“వలపు తలపున జాబిల్లి వచ్చినపుడె
చీకటుల బాపుకొనుమమ్మ జీవితమున”

“రసజగత్తున కేకైక రాజ్ఞి పదవి
కడగి ధ్రువమయ్యె నపుడు శృంగారమునకు”

“చీకటిని బట్టుకొనగల్గు సిద్ధియున్న
వెలుగునకు శాశ్వతత్వమ్ము వెలయు దాన”

“రవిగాననిచో కవి గాంచునేకదా” అను నానుడిని యథార్థ మొనర్చిన యీ రచయిత రవీంద్రుని వలె నవ్యసాహితీ పథకమున యథార్థపుటంచుల నుండి ఆదర్శజ్యోతిని వెలిగించినాడు. సర్వమానవ సౌభ్రాతృత్వమును, సార్వకాలికమగు శాంతి సందేశమును జాతీయ జీవనమునకు జీవజ్యోతులని, దీపసభా మూలమున నిర్దేశించి ఈ కృతికర్త భీమనకవి ఉన్నత సాహిత్యాదర్శనమును ఆంధ్రవాఙ్మయ ప్రపంచమున ఆచంద్రార్కముగా నిల్పినాడు.

ఛందస్సు:- ఈ కావ్యమంతయు ప్రాచీన సంప్రదాయముల ననుసరించిన వృత్తములతో నున్నది. నవ్యసాహిత్యమున ప్రచారమున నున్న కంద, గీత, సీసములు, చంపకోత్పల మాలికలు నిందు ప్రయుక్తములైనవి. కాని మధ్యమధ్య కవి నూతన ఛందస్సులను ప్రవేశ పెట్టినాడు.

పరిషత్తు - పుట 15 - మంజరి - 12 పంక్తులు - 3 పద్యములవలెనున్నవి.

కొబ్బరితుంట - పుట 73 - 6 ముత్యాల సరములు

సెజ్జదివ్వె - పుట 121, - మోహనగీతి - 12 చరణములు

12, 124 - గేయములు - 4 చరణములు, 12 చరణములు

ప్రాచీనులచే పరిగణితమై, అప్పకవి నాటి నుండి తప్పుగా నెన్నబడిన ఋ -
రు యతి నీ కవి వాడి తన స్వాతంత్ర్యమును వ్యక్తపఱచినాడు.

“ఋషి బ్రదికియున్న భాష్యకారుని విధాన”

“సృష్టివ్యక్తిత్వమందున జూడగలము-”

“పూర్ణవైరుధ్యములతోడ పృథ్వి”

ఇది దేశి సంప్రదాయము (ఈ యతిని గూర్చిన సంపూర్ణ వివరములు నేను
రచించిన ‘భాషాపరిశోధన ప్రయోగ విశేషములు’ అను గ్రంథమున జూడనగును.)

ఇట్లే వందకాయకు, వొందకాయ యని యతి స్థానములో “వొందకాయ చూఱ
వోయెనంచు” (పుట-46) అని ప్రయోగించినాడు. దీనికి ప్రయోగములు గలవు:-

వొక్కొక రాత్రివేళ శశి వొచ్చుచు - (పరతత్వరసాయనము)

“రాశిదొంగలు దోచినారన్న కబురు”

“ఆశామయ దృక్కులన్ బఱపుచాదటి దాపుల”

మొదలగు సఖండ యతు లిందు ధారాళముగ వాడియున్నాడు. ఇది పూర్వకవి
సమ్మతమే.

భాషా ప్రయోగములు

ఆనాడు పాల్కురికి సోమన జాను తెనుగు ననుసరించి వీరశైవ ప్రచారము
గావించిన ట్లీనాడు బోయి భీమన ప్రజావ్యవహారములోనున్న అన్యదేశ పదజాలమును

సమీచీనముగా ప్రయోగించి, చైతన్య దీపికలైన శబ్ద జాలమునకు కావ్యత్వసిద్ధిని సమకూర్చినాడు. కవులే భాషానుశాసకులు - కవి ప్రయుక్తమగు శిష్ట భాషయే మహోత్తమ కావ్య సాహితీ రచన కాధారము. తెనుగు వారి వ్యవహారములలో తత్సమాన్య దేశ్య భాషా పదములు తెనుగు వారి సామ్యునినవి. అర్థభేదము గలిగినను, “ఆదర్శము”, “విప్లవము” మొదలగు కేవల సంస్కృత పదములు వాడినగాని అర్థస్ఫూర్తి గలుగదు. వ్యావహారిక భాషారూపములు వాడినగాని రసస్ఫూర్తి గలుగదు, ఆంగ్లేయ భాషా పదములు రెండు శతాబ్దుల నుండి కవులు వాడుచున్నారు - ఈనాడు తిరుపతి వేంకట కవులు - భోగరాజు నారాయణ మూర్తి మున్నగు కవు లింగ్లీషు భాషా పదములను ధారాళముగ ప్రయోగించి రసావృతము గావించియున్నారు. అన్యభాషా పదములు తెనుగు భాషలో నుపయోగించి స్వంతము చేసికొన్న గాని భాష పరి పుష్టముగాదు. ఇట్లే తెనుగు కవులు - స్థానికములగు మాండలీయకములను సార్వకాలికములుగా నొనరించి తెలుగు భాషను సర్వాంగ సంపన్నముగా నొనర్చినారు.

భాషా ప్రయోగ దృష్టితోడను, భాషా పరిణామ దృష్టితోడను పరిశీలించిన దీపసభ యీనాటి కావ్యములన్నింటికన్న ప్రత్యేక విశిష్టత గలిగి భాషా పరిణామతత్త్వ పరిశీలనా పథకముకు దివ్యజ్యోతియగుచున్నది.

దీపసభ యందీ భాషా ప్రయోగములెట్లు పాండుపడినవో చూపుచున్నాను.

లాంతరు - (పుట 4) “అద్దమూడిన లాంతరునందె నిల్చి”

ఆద్యతనులలో ప్రసిద్ధు లీ పదమును వాడిరి:

లాంతరులోన దీపము చెలంగుచు నుండెను - ప్రభాకరశాస్త్రి.

వెండి లాంతరు వెలిగించి వెడలె రజని - రాయప్రోలు.

తనకునై బట్టు చేతిలాంతరున వెలుగు

దీప మొరులకు మార్గము జూపినట్లు - కృష్ణదాసు

స్లిడరు - (పుట 30) “స్లిడరులోని గొప్పమిటంచు” - స్లిడరు న్యాయవాది యని పెద్దటికంబున పేరు గాంచుటన్ లీడరనంబడున్ - బిల్వేశ్వర శతకము - వెంకటరత్నం పంతులు.

కాఫీ (పాడుము) పుట 37 - బిందెబిందెడు కాఫీకి పిడుగుతునక - సాంఖ్యాయన శర్మ - కాఫీత్రాగి - శివశంకరులు.

పచ్చనోట్లు - పుట 79 - నోటితో నూద నెగెరెడి నోటువచ్చె (మించుపల్లె)

సోడా కొట్టు - పుట 96 - షోడావాటరులు - రామావధూటి తారావళి - అభినవ పండిత రాయలు.

సిగరెట్టు - పుట 107 - నోట సిగరెట్టు జేబులో నోటుబుక్కు - ఆచంట సాంఖ్యాయన శర్మ.

ప్రోగ్రాము - పుట 109 - నిగ్రహాలమైన మమ్ముల ప్రోగ్రాం కాగితము లోన పారిజేర్చితివా కుగ్రామ వాస. (పానుగంటి - కంఠాభరణము).

రూలు దారిది రూలుది - పుట 112 - ఉన్న హక్కులగూడ నూడ గొట్టెడు బ్లాకు బిల్చును రూల్చు గావించునపుడు - పురాణం సూర్యనారాయణ తీర్థలు కస్తూరి రంగయ్య గారి షష్టిపూర్తి సందర్భమున చెప్పిన పద్యములు.

సూత్రార్థమున 'రూల్చు' అని, రేఖార్థమున 'రూళ్లు' అని వ్యవహారము.

ఉదా:- రూళ్లు కాగితములు - సీతాపతిగారి భారతీ శతకము ఇచట సూత్రార్థముననే వ్యవహారము.

సాలోపు జాటిపడుచు - పుట 100 - ఇది ఇంగ్లీషులో గణితశాస్త్ర సాంకేతికమైన పదము - త్రికోణమితి (టెట్రాగోన్) లో వచ్చును. ఈ పదము ప్రతి పల్లెటూరి వానికి తెలియును. సామాన్య వ్యవహారములలో నున్నది. అయితే ఆంధ్ర విశ్వకళా పరిషత్తు వారు ప్రకటించిన త్రికోణమితి గణిత తంత్రములో నీ పదమునకు 'ప్రావణ్యము' అని ప్రయోగించినారు. ఆంధ్ర నిఘంటువుల మాట అటుండనీయండి - కేవల శాస్త్ర సాంకేతికమగుటచే సంస్కృత నిఘంటువులలో కూడా కనబడదు. ప్రజావ్యవహారములలో ఉన్న పదమును తొలగించినట్లయితే శాస్త్రమెంత మాత్రమును అర్థము కాదు, అవగతము కాదు. వ్యావహారిక పదము వాడినప్పుడే మాతృభాషలో శాస్త్రము రచించిన ప్రయోజనము సిద్ధించును.

ఇట్లే యీ క్రింది యాంగ్ల పదములను వాడి మన భీమన కవి వానికి కావ్యత్వసిద్ధి గల్గించియున్నాడు.

ఆఫీసు - ఓవరులోడు - కారు - క్యూ - కేసు - చెవర్లెట్టు కారు - జీపు కారు - పార్టీలు - ట్యూరింగు సినీమా - ట్రే - టి. ఏ - డ్రైవరు - పంట్లాము - పైళ్లు - బాంబర్లు - బాక్సాఫీసు - పిటిషను - ఫిలుము - ప్రొడ్యూసరు - పోస్టర్లు - బస్సు - బనియను - బైసికిలు - మార్కులు - రికమెండు - రిగ్రేట్ - రోడీ - లాకు - లాటీ - వర్కరు - వోటు - సబ్బు - సీటు - సైడు కాల్వ - స్విచ్చి - షాపు - హాటికెను లైటు.

వీనిలో చాల పదము లింతకు పూర్వము శబ్దరత్నాకర నిఘంటువులో నున్నవి. ప్రయోగములు కూడ కొన్నింటికి గలవు. గ్రంథ విస్తర భీతిచే విరమించితిని.

ఇంకను అన్యదేశీయములై ప్రజా వ్యవహారములోనున్న జటకా, రిక్షా, తమాష, జవాను, సరదా, గభాలున, మున్నగు పదముల నీ కవి యుపయోగించియున్నాడు. వీనిలో కొన్నింటికి ప్రయోగములను చూపు చున్నాను:

జెండాపై కవరాజు అన్నట్లుగా రిక్షాపై కవరాజు.

తమాషగ - పుట 62 నిబ్బరంబుగ జూడు నేడిదె నాతమాషా యంచు చెలరేగి చాలనలసి (బళికలేటి వేల్పు శతకము) తమాసు - అని గణపవరపు వెంకటకవి ప్రయోగించినాడు.

జవాను - ఎవరి జవానులు మీరూ, మీరెవరు పంపగవచ్చినారు - భద్రాచల రామదాసు కథ. పప్పు పచ్చళ్లు ఫారా జవాన్లు - పానుగంటి.

సరదా - తనయుని కోసమంచు సరదాపడి కుంతి - గొట్టుముక్కల రామకృష్ణశాస్త్రి.

గుభాలున - 'గుభేలున' అని వాడుక. కవి దీనిని యతిస్థానములో వాడినాడు. భంగములై నభంబులు గుభాలున ద్రెళ్ళగ - వరాహ పురాణము 8-86.

ఇంకను తిల్లిక - రాజీపడి - విస్తరాకు - అటకాయించు - సామాను - సిరా - సవాలు - మొదలైన పదములు ప్రయుక్తములైనవి. ఇందులో తిల్లిక పదమును గూర్చి - 1930-31లో వాద ప్రతివాదములు జరిగినవి.

ఈ గ్రంథమున ప్రయుక్తమైన మాండలికములు - స్థానికములునునగు పదముల కొన్నింటిని చూపుచున్నాను.

చిల్లీలు - ఆటలో గుండ్రముగా తిరుగుట

తుల్లముగ - ఎక్కువగా

గంగా బండాలు - ఎలనీటి కుపయోగించు లేత కొబ్బరికాయలు

పెరుగు మామిడిపండ్లు - రసము పెరుగువలె నుండి మామిడిపండ్లు

కట్టవలు - చెట్ల వరసలు

పుచ్చె - కొబ్బరి పిందె

తుంట - ఆకులతో కట్టిన కాగడా.

ఇంకను పోదామని, ఒసగే బాధ్యతలు, అగుపించగుపించని, సేవించి నాను, పాడి నాను - మున్నగు వ్యావహారిక ప్రయోగములన్నియు నిందు రసవత్తరముగా పొందుపడినవి.

నిత్యవ్యవహారము నుండి నిర్భరానంద రసపారవశ్యమున గలిగించు కావ్యము వఱకు ప్రదీప్తమగునది దీపము. అదియే ఆత్మదీపిక - మనుగడ దివ్యే - అది నిద్రాణమై నిస్తేజమై యున్నపుడు:

“మినుకు మినుక్కు రంచు, కొడి మిక్కిలి గట్టుచు మేని గూటిలో

కునుకు చెడంద కుందియను గూర్చిన నూనియనూలు బట్టులన్

మనుగడదివ్వె డాలెగ సనంజన ద్రోసిరి నిండువెల్లగా

మనుగడ పొత్తమెల్ల పలువూలులు విప్పిరి తెల్లకై సరుల్.

(మించుపల్లి)

చైతన్యవంతము, తేజస్వంతముగ దీప సభా కావ్యమును సృష్టించిన జాతీయ కవి, గేయకవి, మహాకవియునగు భీమనకవి విశ్వకవి యైనాడు. అతడింకను నితోధికముగ నిట్టి కావ్యములు వ్రాసి తెలుగు సాహిత్య ప్రపంచమును దీపసభా విరాజితముగ జేయుగావుత మని యాశీర్వదించుచు, నాంధ్ర విద్వల్లోకము దీనికి సుస్వాగతమొసగునని విశ్వసించు చున్నాను.

ఒక్క శబ్దమే దీపమై పెక్కుగతుల
 హృదయ కుహరంబునది వెలిగించుచున్న
 'దీప సభ' యాంధ్రలోక హృద్దీపకమయి
 వెలుగ జేయదె వాఙ్మయ విశ్వజగతి.

భూపసభ మున్ను కవితా
 శ్రీ పరిణతి జెందినట్టి చిహ్నంబయ్యెన్
 'దీపసభ' నేడు కవితా
 శ్రీపరిణతి చెందినట్టి చిహ్నంబయ్యెన్.

నిడుదవోలు వేంకటరావు
 మద్రాసు

వెలుగు

ఏ పరంజ్యోతిసో వెల్లి, యీ ప్రపంచ
విధులు నెరవేర్చుచున్న దివ్యైలము మనము;
దీపికా! నిన్ను నన్నొక్క వాపి ముందు
నంధకారముపై దండయాత్ర మనది!

నీవు తరిగిన కొలది నీ నీడవెరిగి
చిమ్మ చీకటిగా మమ్ము క్రమ్మివేయు,
నీడను విదల్చి నిండుగ నిల్చి వెలిగి
దారి చూపుము శాశ్వతత్వమున కీప!

నగ్నరూపిణివై నీవు నాట్య మాడ
సృష్టి నీచుట్టు తిరుగు చక్రీకృతముగ,
తెరలు మార్చుచు, రంగులు దిద్దుకొనుచు
రక్తి కట్టెంతు మేము నీ రంగ మందు.

భూమికి సూర్యబింబమును,
ప్రొద్దుకు ప్రాణము నీవె, మా ప్రియా
రామకుటీర జీవన స
రస్సున పూచితి వెల్ల నేడు; మా
ప్రేమసుధామధూళి మధు
రిల్లిన మోహసరాగ రశ్మివై
తామసమున్ హరించి, మము
ధన్యులజేయుము, దీపికామణి!

వాస్తవము వీవు, నేనును వాస్తవమ్యో,
 పరమశక్తికి రెండు రూపముల మగుట;
 లేదు పొగయుట ముగియుట లేదు మనకు,
 నీ విదేమిటి చికిలింతు వింతలోన?

లోకము నొక్కరీతి జతి
 లో పులకించెడి దివ్యతారలే
 యాకుల కప్పు వెల్లులకు
 నచ్చెరువంది, ద్రవించివచ్చి, మా
 పాకను జచ్చి, మా యిరుల
 పజ్జకు బచ్చదనమ్ము నిచ్చు, ప్ర
 త్యేకము నిన్ను గొల్చు మము
 నేలక పోవుట నీకు భావ్యమే!

నూనెయును దెచ్చికొనలేని దీనచరిత
 నంతలో కాల గర్భా నార్పివైచి
 ఒకరు కంటికి గాన్పింప కొకర మేడ్య
 నీవు మిన్నంట దలపోసె దేల లీల?

నీ వున్న యింట లక్ష్మీ
 దేవి వసించున్, దరిద్రదేవత మాతో
 నీవున్న నోర్వకున్నది,
 నీవు రమాసఖివి, గెల్వనేరవె తమసిన్?

తగుల బెట్టగలవు ధాత్రీతల మ్రోల,
 ఏలగలవు మమ్ము బోలు వారి,
 దారి చూపగలవు, దరిలేని యిరులలో
 ముంచగలవు, నీకు ముదల లేదు!

మా దరిద్రముజూచి కృపాదరిద్ర
 వై తరలి పోవనున్న నిన్నరసి, మాకు
 జాలి గొనివచ్చి, యా గోడమూల మిణుకు
 చిలు మిణుంగులు బుర్బు చూచితివో, లేదో?

అది కొంతకు గొంతకు మా
 గది నిండుగ వెలుగ కున్న గాని, కృపన్ నె
 మ్మదిమించి మిణుకు చున్నది,
 హృదయము గద వాంఛితార్థ మిల నెవ్వరికిన్!

వెన్నెలల కోస మింటింట వెదకుచున్న
 వంకతో నెలవంక నీ వంక జూచు,
 నీ వొకించుక లోకువ నిత్తువేని
 నవ్వు బాటోను నా చెలి నవసుషుప్తి!

కాంతా లోకములో నా
 కాంతామణి నీకు సాటి కాగలదని లో
 నెంతును, కొంచెము సేపీ
 చెంతను వెలుగొంది నిజము చెప్పంగదవే!

కాంచు మదిగొ, గోదావరి కాల్వలోన
 పర్వులెత్తెడు రహదారి పడవ యొకటి;
 అద్దమూడిన లాంతరు నందె నిల్చి
 తెరువుజూపుచు నున్నది దీపి యొకతె!

గాలి గదలాడు కదలీదళాల మీద
 మధుకణములై తారలై మసల సాగె,
 పూతమామిడి కొలను కాపురములోన
 సూర్యరశ్మియై చంద్రికా శోభనొందె!

మూడు క్రోసులు సంతకుపోయి, తిరిగి
 యింటికిం బోవుచున్న దా యెడ్లబండి
 తిమిరమున వెల్లు, నిద్రలో తెలివి లేక
 కువలయుము లక్ష్యముం జేరుకొనదు సూపె!

ఒంటిపాటున మన పొరుగింటి పంచ
 పాళి నిద్రించు బాలెంతరాలి నులక
 మంచముంజేరి పాప నాడించుచున్న
 దివ్వె గనియైన కరుణను దెచ్చికొమ్ము!

నీ రూపంబున సాక్షా
 త్కారంబై పరమశక్తి కాలాబ్జములో
 సారంగములగు మాకున్
 ధీరత గల్పించి, ద్వారదేశము కాదే?

ఎండ కోర్వని పెనుకాటు బెనుమువోలె
 కువలయుము చీకటిం జచ్చి కునుక సాగె
 గంగిగోవుగ నది మేలుకాంచు వటకు
 కాంతి సుధ జిల్కి దానిని కడుగ వలదె?

తెమలక, యెట్టెటో, బ్రతుకు
 దెర్వులకుం బడి, యేదో విస్ఫులిం
 గము నొకదాని నమ్ముకొని
 కాలిడుపేదల మేము; మా దరి
 ద్రమునకు దోడు మమ్ము నిటు
 దారియు దెన్నును లేని యంధకా
 రమునన కూలద్రోసి, యవు
 రా! పరువెత్తెద వే సుఖాలకో!

కలిమి లేముల తేడాలు కలవు ధనమె
 మానవుని విల్వగట్టు సమాజమందు;
 ఆత్మరూపిణి వీవుగదా? ఇదేమి
 చీదటింతువు తైలము లేదటంచు?

తైలము లేదు, మేము నొక
 దమ్మిడి యైనను చేతలేక, నీ
 వేళకు పండు కొందమని
 వెచ్చని నీటినిగ్రోలి, మేనులన్
 వాలించినాము; నీవు కరు
 ణాత్మక, వీ నిశమాత్ర మింత ని
 స్తైలముగా వెలుంగుము, ప్ర
 సన్నవు గమ్ము, ప్రసన్న తేజమా!

ఆరామముల, ద్యూతమందిరములన్
 ఆహార సదృములన్,
 కారాగారములన్ ప్రజాభి బహు ల
 క్ష్యాధీనులై చేరి ని
 న్నారాధింతురు, శంకచేయ వెపుడున్;
 ఆధ్యాత్మికుల్ తప్ప ము
 స్నేరున్ జూడని స్వచ్ఛశీలములు మా
 హృద్ధీపికల్, దీపికా!

నింగికి చుక్క బట్టు నిడి
 నేలకు దీపముబెట్టి, డక్కిపై
 ఖంగునగొట్టు విశ్వకథ
 కాగ్రణి వీధికి మాకు దారి చూ
 పంగల నీకుసున్ భయము,
 బాధయు గల్గునె? నమ్ముటెట్లు? ది
 వ్యాంగన కన్ను మూయగల
 దా? పరమాత్మకు మృత్యువున్నదా?

లేని చోటనుండి లేచి వచ్చిన దివ్య
 ఉన్నచోట నేల యుండిపోదు?
 లేని చోటులేని, లేచిపోవుట లేని
 జ్యోతికేము పూజచేతు మెపుడు.

చీకటి

ప్రబల గాఢాంధకార గర్భమున మమ్ము
 త్రోచి దీపము మాయమై తొలగె, లోని
 జఠరవహ్నాలు మాపైకి చొకళించి
 బాహ్య జగమును రసముతో బావుకొనియె.

మా యెఱుంగని పసిపాప మాతృదేవి
 ప్రక్కలోపలె, నాప్రక్క బరవశిల్లి
 గాఢనిద్రకు సతి యలంకార మయ్యె,
 లేదు చీకటి, వెలుతురు లేదు తనకు!

మందమారుత మొక దొంగమాడ్కి జచ్చి
 తడుమసాగిన దేదొ నా తనువు మీద,
 నింగి జను చుక్కయొక్కటి తొంగిచూచి
 తనకు గానట్లు ప్రక్కకు తప్పకొనియె!

చూఱవోయి నేనారీతి, శూన్యము నయి,
 విమ్మచీకటి లోయల చెదరిపడిన
 విమల జలపాత మట్లు వ్యాపించినాను
 సత్తు చిత్తుల చెలువంపు సందులందు!

ఒక హఠాన్నవ్వనైశ్చర్య ముండియుండి
 బుద్ధు నొక్కని నాలోన నుద్ధరించె!
 ఏ నజంతా గుహాంతర ధ్యానముద్ర
 బండవాటిన విశ్వకరండ మైతి!

లేదు స్మృతినాకు, కదలింప దేది నన్ను,
 పరమపరిపూర్ణ నిర్గుణబ్రహ్మ నేను;
 నేనె స్మృతి, నేనె చేతన, నేనె సగుణ
 ప్రకృతి; ఇదియేమొ నా కపూర్వ ప్రతీతి!

ఏతదవ్యక్త మధురానుభూతి నన్ను
 ఎంతకాలము పాలించె నెఱుగరాదు;
 క్షణములో నేదో పరమాణుశక్తి నాకు
 కోటి యుగముల బరువుతో గుండె జచ్చె!

పగటి వెలుగెల్ల మేసి, తృప్తిగ పరుండి,
 నెమరు వేయగసాగె సంతమసమహిషి;
 కరగి పడుచుండె నిందందు నురుగు ముద్ద
 తారకలు పైని, క్రింద కల్వారములుగ!

తారకలనుండి కాంతి చైతన్య బలము,
 కలువలందుండి వాసనా బలము వీచి
 తనువు మార్చి ధరించిన తపసి వోలే
 క్రొత్త బలమేదో నాలోన కుట్టలించె!

వెలుగేమిటి కుదయించును?
 వెలుగేమిటి కారిపోవు? వెలుగునకును వే
 వెలుగునకు నడుమ నింతటి
 ఖిలమేమిటి? దానిలో నఖిల మేమిటికో!

వెలిగింప వెలిగి, తైలము
 కలిగిన కాసంతసేపు కాంతి నొసగి, యా
 వల మాసిపోవు దివ్వెకు
 ఫల మేమిటి? వెలుగు కిట్టి బ్రతుకేమిటికో!

ప్రగతి

రెప్పపాటున దీప మారినదొ లేదొ
 కాంతి కణమొండు లేచె నాకాశమునకు!
 అవని సమతకు దెచ్చు విప్లవమునుండి
 అభ్యుదయ మందు నరుని శ్రేయస్సువోలె!

కన్నును మన్ను నేకముగ
 గల్పిన చీకటి నుండి లేచి, యు
 భ్యున్నత దివ్యమార్గమున
 బోవగడంగిన దార దీప! మే
 మున్నదొ పైని మా యెదల
 నుండని రమ్యత, చూత మంచు, నే
 కన్నులు మూసికొంటి, నొక
 కాంతి లపముగ మేలుకాంచితినీ!

పై కెగెసను నా దీపము,
 పై కెగెసితి నేను నొక్క పర్వేందుకళా
 శీకరమై, సకలాశా
 శ్రీకరమై, సిద్ధిరూప సీమాకరమై!

వనకాంత చరణ నూపుర
 మణిమంజరివోలె చాల మహితంబై, నా
 దనుకొన్న కొంప చుట్టున్
 మిణుగురు బుర్జుల శతమ్ము మిలమిలలాడున్!

అగ్నిపర్వత వదన ముట్లాపులించి
 పండుకొన్నది మాయింటి ప్రాత కప్పు!
 త్రోవబోవుచు మాకేసి తొంగిచూచి
 ఉల్క యొక్కటి భూమిపై నుల్కిపడియె!

మా రెండు శరీరమ్ముల
 కారయగా నే నొకండ నధినాథుడ, నా
 యారాధన పెంచిన ప్రే
 మారామపు బంటనేటి కనుభవ మయ్యెన్.

చేవగల యంతసేపును సేవచేసి
 పుడమి వాసనలు విదల్చి పోవుచున్న
 నాదు పూరింటి చిఱుదివ్వె పాదములకు
 భాగ్యసౌధాల దీపాలు ప్రాంజలించు!

ముందు ప్రమిదెలు, మణిదీపములు, ననంత
 రము తటిద్దీపికలును దూరమున మున్న
 మాటు మణగెను; చీకటి మాత్రమేదో
 కుమ్మర్రావము రీతిగా కుములసాగ!

పోవు కొలదిగ కొంగ్రొత్త పూవులట్లు
 శతసహస్ర మనోజ్ఞ విశ్వములు విరిసె!
 దూరమై పోవుకొలది నుదారమగుచు
 భూమి యొక తారయై ప్రభాపూరమయ్యె!

నా వెనువెన్న జిమ్ము మను
 నాదము తోడ పరిభ్రమించు ధా
 త్రీవలయమ్ము జూచెడు గ
 తిన్ గనుగొంటిని - నీడలేని నా
 త్రోవ ప్రకాశమాసమయి
 తోచెను! నాకు స్వయం ప్రకాశ వి
 చ్ఛా విధి నబ్బె, లోక నయి
 జమ్మున కేను సుదూర మౌటచే!

“ఓ” యన “కో” యనన్, కుహుకు
 హూ నవనాదపు బల్లకీలలో
 నూయెల లూగు కోయిల న
 వోధల కౌగిట, బాలపల్లవ

చ్చాయల లోన ప్రేమ పరి
 చర్యల జక్కు వసంత దేవు “డో
 హో” యన జాలు దివ్యసుఖ
 మొందితి నేను పురోగమించుచున్!

మనుజుని గుండె గాయములు
 మాన్పక, కారము జల్లనట్టి పెన్
 దనుజుల కోర నవ్వులును,
 దాపున పీడిత కోటిమూల్గులున్
 వినబడ వింక నాకు; ఒక
 వీధినె మేడలు, పూరి కొంపలున్
 కనబడ వింక, క్రొత్తపద
 కమ్మున నే నిపు డేగు దారులన్!

తారాజువ్వను బోలిలేచి, భువి బం
 ధంబెల్ల బోనాడి, యా
 తారావృత్తము లెన్నియో గడి, చనం
 తంబైన పెన్ బైలులో
 ఆ రేయో, పగలో యెఱుంగుట కసా
 ధ్యంబౌ మహావృక్తమం,
 దే రేవెల్గుల ముద్దొ నాగజనె నా
 దీపంబు దే దీప్యమై!

లంక బీడుల వాగుల వంకలందు
 చాలు పోసిన చిఱురెల్లు పూలనంగ
 బారులుగ తీరి దివ్వెలు మేరమీతె
 రజనివీధుల నేదొ కేంద్రమును గోరి!

సఖిని వెన్నంటి పయనించు సఖుని వోలె
 లీలబోవుచు నేను విశాల విశ్వ
 నవ్యశోభల కగుపించు నా, నపూర్వ
 దివ్య సౌందర్య రుచులకు దెలిసినాను!

క్రిందు మీదులు లేని యా సుందరాంత
 రాళమున నేను పయనించువేళ, నాకు
 ఉడులు మిణుగురు బుర్జులై యొరసికొనును
 తెరువు చూపు నినుల్ వీధి దీపములుగ!

తేజో మేఘులవమ్ములు
 తేజీలై తేలిపోవయి, దివినొక్క శరత్
 శ్రీజడధి మున్నిపోతిని,
 ఏ జీవికగాని వెలుగు నింకితినంతన్!

అంతవఱకే నెఱుంగని కాంతి నన్ను
 కాంచినంతనె తనలోన గలుపుకొనియె,
 నే ననున దంతమైపోయి, నిరుప మామ్మ
 తామ్మ తార్లవమే సర్వ మలముకొనియె.

అప్పుడు వికసించినది మనోహర విమోహ
 నారు ణారుణ నవ కోకనద మొకండు,
 రాగరుచి పద్మరాగ సౌరభ్యమేదో
 నను సమాకృష్ట జేసికొన్నది బిరాన!

పరిపత్తు

అది దేవసభకు దీవ్యద్వివ్య దీపాలి?
 స్వర్ణాద్రి కంట కజ్జలము నొరయు,
 అది చిత్రకళకు కళ్యాణవేదిక? బాల
 గంగాధరునకు వీరాంగ మొసగు
 అది యుషస్సునకు సంధ్యారాధ నాంజలి?
 రాగోదయమునకు రంగు దిద్దు!
 అది స్వయంప్రభకు పర్యంకమ్ము? పుండరీ
 కములకు వెన్న బువ్వములు పెట్టు!

అది శరచ్చంద్రికకు సమాహ్లాద కర వి
 లాసలీలా విహారకల్పార వీధి?
 అది జగజ్జాలములకు మహామహేంద్ర
 జాల రచనాప్రచేతనోజః పయోధి?

కార్తిక పూర్ణిమా కమనీయ కాంతి,
 హేమంత తరళ తారామందకాంతి,
 గ్రీష్మోపరాహ్లా వారిజమిత్ర కాంతి,
 కాంతు లిన్నిటి కిందు కలదేదో విందు!

కాయమ్ములను వల్లకాటిలో త్రుంచి
శుభ్రాత్మ లిటవచ్చి సుఖియించు నేమొ!
మముబోంట్ల సంధకారములోన ముంచి
ఎలమి నాశాజ్యోతు లిం దాడుకొనునో!

అమరాంగనల గెల్చి సుమసాయకములు
తెచ్చిన విప్లవ తీర్మాన మేదో
విశ్వరూపము దాల్చి విప్పారె ననగ
దీపకాంతల సభ దివ్యమై యొప్పె!

దీపములు రూపములు లేని తేజములుగ,
పాలు పట్టియు పట్టని పాలజన్న
పాలము వెన్నెలలోవలె, కొలువుతీరె!
మధ్య చెలువారు నొకదేవి మంచె పైని!

అగుపడదు దేవి తన దీప్తియందు తానె,
ఆమె లీలాతనూపల్లికా మనోజ్ఞ
వైఖరుల కాంతి రేఖల పంపులందు
వాడవాడల దీపాలు నీడలయ్యె!

క్షీరసాగరమున పంచదార పిసరు
వోలె నాదివ్యే లీనమైపోయె నందు!
అపుడు సభ మాధురీపూరమై యనంత
పూర్ణిమల శోభతో పరిపుల్లమయ్యె!

తుల్లముగ పూచు మరుమల్లై తోటలోన
 ప్రొద్దు తిరుగుడు పూమోవి ముద్దుగొనెడు
 సంజకెంజాయరీతి విస్ఫారమయ్యె
 దేవి దరహాస వదన కాంతి ప్రవంతి!

ఆమె యా మహాసభకు నధ్యక్షురాలు,
 అది జగన్నాటకాభ్యంత రాలయమ్ము;
 తిమిరమును దీసి, కాంతిఫేనమున గడిగి,
 దివ్యైలను జేసి పంపించు దేవి యామె!

పొలముల మోటగట్టి జల
 ముల్ పలుదారుల, పెద్దవిన్న బో
 దెల బ్రవహింపజేసి, పువు
 దీవలు, తోటలు పెంచు మాకృషి
 వల సతివోలె - ఆమె ముఖ
 పద్మము వెల్వడు కాంతి ధారలన్
 వెలయగ జేయు విశ్వమున
 వీతి వినూతన చేతనప్రభల్!

విశ్వహృదయ మామె, విశ్వాంతములు తాకి
 అలలు వేయుచున్న వాత్మరుచులు;
 ఈదు లాడుచున్న వాదిత్యగోళాలు
 కాయకష్టమందు కాంతులూర!

ఉద్గమించు నామె యుచ్చాస నిశ్వాస
 మందమారుతాల మాధురిమలె
 బ్రహ్మచేతి బంగరాల జాలీసులు,
 దాబరాని మేటి యాట గిరులు!

విమల జీవనకాంతి సూత్రములతోడ
 ఉర్విగోళము లల్లుచు నుండి యామె
 తళ్ళు మన్నట్టి యొక తటిద్భావ మందు
 నాకు నాకాంతవలె తోచి నప్పుకొంటి.

పచ్చికుండకు రంగు పట్టించు చున్నది,
 అతివ స్వేచ్ఛకు స్వేద మంకురించె
 సరమున నల్లపూసలు గ్రుచ్చుచున్నది,
 కోరమీసము కట్టు గొయ్య జేరె!
 గోడకు పసుపు గుంకుమ పెట్టుచున్నది
 పరమేశు నెద్దులు పండుకొనియె
 ఆటబమ్మకు నందియలు గట్టుచున్నది,
 పుడమి బంతికి కంప ముదయమయ్యె!

రేయి పవ లించుకంత తీరికయె లేక
 పనులలో మున్నియుండు నా పడతి మిన్న
 విమల దరహాస కిరణమై విరిసి నేను
 విప్లవమ్ముగ గైకొంటి విశ్వమయత!

కోటి సప్తాశ్వ రథవేగ ధాటి నేను
 ఆమె శతకోటి పూర్ణ చంద్రాతపమ్ము,
 లోకములు గెల్చుకొంచు పురోగమింతు
 నేను, ఆలన - పాలన నెసగు నామె.

నిమిషములోన నట్లు కము
 నీయత విశ్వమయత్వ మొంది, దై
 వము నయి, తోటలందు తొలి
 వాసలకున్ మొలకెత్తు రమ్మ పు
 ష్పముల విధాన నేను పలు
 చందములన్ విహరించి, నవ్యలా
 స్యము నొనరించి నాను సభ
 సర్వము నాకొక హంగుకత్తగా

చిల్లీలు తిరిగె మాతో
 పుల్లాబ్జ సరోవరాలు, పూర్ణేందు సభా,
 లుల్లసిత బ్రహ్మాండా
 లుల్లస్ములు పొంగి మనము లరయుచు నంతన్.

సుందరమ్మైన యా రసానంద మందు
 ఆమె, నే నన్నద్వైవిధ్య మంతరించె;
 హాయిగా నేను కనూమూసి రేయికాగ
 విస్ఫుర న్నవ దివముగా విరిసె నామె.

ఆ హిమజ్యోతి - వికసితోద్భావ వాటి
 చందమున వెలుగొందెడి సభను గాంచి
 ప్రశ్న చేసెను - “మనుజు ప్రపంచ మందు
 వార్త లేమమ్మ, దీపికా ప్రజములార!”

పచ్చని వరిచేల పసిడి గింజల తల్లి
 బిడ్డల జోకొట్టు ప్రేమగీతి
 మామిడి పూలలో మత్తిల్లి మధుసాయి.
 పికమును రెట్టించి పిలుచు రవళి
 వైశాఖ పూర్ణిమ వాకిట చేరిన
 మల్లెపూ మొగ్గల మాట మంతి,
 కొండలపై నాడుకొనుచుండు సెలయేళ్లు
 లేళ్ల ముట్టెలను లాలించు సరళి,

మేళవించిన వామె గంభీర మధుర
 గళ విపంచికపై భావగతి చలింప,
 లలితమై యామె యధర పల్లవము కదలి
 కదలె దీపాల యెదలు పయ్యెదలు సంత.

ఆ రమణీయ దీపసభ
 యందరుణోదయ మట్లు దేవి ప్ర
 శ్నారవ మేదో మేల్కలుప
 సాగెను; చీకటి జాటి, తెల్వికిన్

జేరిన లోక గాధలను

చెప్పగ లేచెను దీపముల్, నను
స్కారముచేసి తల్లికి, వి
క స్వర క్రమ పిక్వరములన్.

స.రి.గ.మ.ప.ద.ని.సలను కి

న్నెరపై నొక్కొక్కదాని నే పలికింపన్
దొరకొన్న వాణి లీలన్
బరగిన దాదేవి దీపవాక్కులు వినుచున్.

మైనపు దీపము

మైనపుం బిటువత్తి నా మేను దాకి
కన్ను తెరచితి నొక బాల కంటికోసల,
ముద్దు లలికెడు దాని కెమ్మోవి నుండి
రాలె నను జూచి నవపద్మరాగ రుచులు!

ఆమె కూర్చున్న దొక్క కృష్ణాజినమున,
చేత నున్నది లేఖిని చేష్టలుడిగి,
తెల్లకాగితముగ చిత్తమెల్ల పఱచి
సరసభావమ్ము దేనికోసరము వెదకు!

శూన్యమున భావ మొకరీతి నున్నకాగ,
గీయ దొరకొన్న దామె లేఖినియె నన్ను!
చపలచిత్తము విడిచి నిశ్చల సమాధి
నన్ను నే జూచుకొనుట కానందపడితి!

ఒకనాటి సౌఖ్యమేదో తుపాసుగ రేగి
 కరగిన కన్నీటి కణములోన,
 అలనాటి క్రీడ లేయవో తరంగితముగా
 మీటిన కనుపాప మెఱపులోన
 తొలినాటి వేవో ముద్దులు జ్ఞప్తికిన్ వచ్చి
 తడిసిన చెక్కుబద్దములోన,
 కలనాటి విభవంపు తలపులేవో చలింప
 దీపులకరించిన ముక్కు పుడక లోన,

అప్పటప్పట నొక్కొక్క యర్థరాత్రి
 కల్గినది నాకు నన్ను నే గాంచు భాగ్య,
 మేల నొక్కొక్క కళారూప మిచ్చినంత
 పారవశ్యము నే నెందు బడయనైతి!

మనుజుడు సృజించి ప్రకృతి గుమ్మాన నిడిన
 యద్దమిది, దీన తనుదాన దిద్దుకొనుచు
 ప్రగతి సాగించు నెల్ల ప్రపంచకమ్ము,
 చిత్రకళ కెంత రసభావ సిద్ధి కలదు!

అంధకారము నుండి యాశలు వికసించ
 రేగిన చేతనా రేఖ యనగ
 చైతన్య ముందుండి జగతి ప్రవర్తిల్ల
 పొటమరించిన బీజమో యనంగ,

బీజ ప్రకృతి నుండి పృథ్వీతరములకు
 సారించబడిన శ్రీచక్ర మనగ,
 చక్రాగ్రముందుండి స్వచ్ఛవీణాగాన
 కిరణాలు ప్రసరించు కృతీయనంగ,

తానె తన నీడకడ నుండి తప్పుకొనగ
 యత్నమున్ జేయుచున్న విశ్వాత్మ యనగ,
 వివిధ దశలందు నన్ను రూపింపజేసి
 చించివేయుచు నున్నదా చిత్రలేఖ!

గజ్జెగట్టిన నటరాజు గడ్డె ముందు
 గీత గీతకు రసపాక మేతమెత్తి
 అందు తానును బ్రహ్మహిందు నామె ప్రాణ
 గోడపై సంతలో నేదో నీడ తోచె!

అతడే ప్రసన్ను డయ్యెనో,
 అతనుడె తనుడై ప్రసన్నుడయ్యెనో, రతుడై
 సతిజేరి యువకు డొక్కడు
 నుతియించెను బమ్మచాల నూతన మంచున్!

ఎదుటన్ నిల్విన నన్నుజూడ, డెదియో
 హీలా మనోవుత్తి సం
 పదమై నావలెనున్న గీతలను స
 మ్మానించు పో మానవుం,

డిది రమ్యము కళారహస్య మిది, త
 ల్లీ! విశ్వకల్యాణ మిం
 దుదయమౌను రసోర్జమై, మధురమై,
 యున్నేపమై, దివ్యమై.

తెరవ రవించిన గీతల
 నొరవడిగా జేసికొని, వయో రూప గుణా
 భరణముల దిద్దుకొంటిని,
 గణచితి లక్షణము దాని కరలక్ష్మమునన్.

వరమిత్రుడొ, గురుదేవుడొ,
 పరమేశుడొ - ఆత డామె పజ్జకు జని, ము
 వ్వరు మూర్తిగొన్న ప్రతిభా
 పరిపక్వత బడతి కిట్లు పాఠము చెప్పున్:

“ఉన్న దానిని యున్నట్లు లుంతు మేని
 స్వర్ణమునకైన విలువలు సమసిపోవు,
 వాస్తవమైన దానికి వాదమేల?
 త్రోసి విడువుము పుడమికందుకము నింత.

“వ్రాసి, రంగులువేసి, రమణీయ మొనరించి,
 సచ్చక కొన్నింటి నలిపి వైచు,
 అమృతగానము చేసి, యవనుల రంజించి,
 శ్రుతిదప్పె నని వీణా జితుకవైచు,

నవకావ్య మూహించి, నాలుక మాడించి,
 బాగులే దని చించిపొజ్జెను,
 రాసులం జెక్కి, తారాచైత్యముల్ కట్టి
 ఉలి మొక్కవోవగా సూదివైచు,

ప్రాత యింకెందు కని త్రోచివైచు, క్రొత్త
 అభిరుచికి తూగలేదని యాపివైచు,
 విశ్వవిభుతయె యొక్కొక్క వేళ, కాన
 వృద్ధి హేతువు నిర్దుష్టకృషియె, చాన!

“అంచున గూరుచుండి, బయ
 లందున గోర్కెలు క్రుమ్మరించి, ని
 నిర్మించుము నూత్నమాధురులు,
 ప్రేమ రథములు, భావసేతువుల్;
 మించుల బోలు మానవుల
 మిందెరలన్ నడిపించుకొమ్ము నీ
 కుంచెకు నడ్డు లే, దలము
 కొమ్ము చరిత్రను, చిత్రకారిణీ!

“నీతివిదులు నిన్ను నిందించవచ్చును
 ప్రభుత నిన్ను కించపరచ వచ్చు,
 ప్రగతి చూచి త్రుళ్లిపడువారి లక్ష్యమ్ము
 నీకు లేదు, సాగనిమ్ము రచన!

“ఇంకను కుట్టకుంకలె? యి

సీ! పనిపాటులు చేతగాక, ఈ

కొంకిరి గీత లేమిటికి?

కూడును గుడ్డ నొసంగ నేర్చునే?

లంకలు దున్నబం డనుచు

లావుగ నే వ్యవహార వాదియో

మంకుతనాన నిన్ను నవ

మాసముచేసిన, బెంగటిల్ల కే!

“చేతికి లభించు వస్తు విశేషమందు

మనిషి గుండెను కఱగించు మంటలేదు,

మూసలో నవ్యవస్థను ముద్దచేసి

తీర్చిదిద్దుము రమణీయ దివ్యభావి!”

అనుచు నతడు-ప్రసంగించు నవసరమున

గోడలందుండి యెవో గుసగుసలు రేగి!

నాట్యభంగిమ మార్చుచున్న నటరాజు

మోములో నింత చిటునవ్వు మొలకరించె!

అవనీంద్రనాథుడే నమృతమ్ము గ్రోలిన

ఉమచేతి నాగేంద్రుడున్ను రనియె!

సుసయనీదేవి కస్తురి దిద్ది పంపిన

గోకుల కృష్ణుండు క్రోవి నందె!

మహికి దామెల్ల రామారావు దింపిన
 రాగోదయము పొంగి రవిని ముంచె!
 రవికవీంద్రుని కావ్యరసములో కఱగిపో
 యిన ప్రీయసుల కన్నులెట్ట బడియె.

కచ్చపి చలించి తారలో ఖంగు మనియె!
 పద్మ పద్మాసనమున బవ్వలించె!
 ఎంద రెందరో మలచిన యెన్ని యెన్నో
 సుందర కళాకృతులు వారి చుట్టు చేరె.

చిత్రశాల శాల చైత్ర రథమ్మెక్కి,
 జైత్రయాత్ర గదలు చందముప్ప,
 ఆ మహోత్సవమునందు తా మొక్కరై
 సఖీయు సఖుడు పూజ సల్పినారు.

చెల్వంపు లేపాక్షి చీరను గట్టి ప్రా
 యము దిద్దుకొన్న వయ్యారి బాల,
 లలి నజంతా నేత్రముల కాటుకను తీసి
 వాల్డ గైకొన్న వరకుమారి
 హంపి వీధి మొగాన నవతరించిన నంది
 మూపురమున రొమ్ము మోపిన సతి,
 నటరాజు గురువుగా నడక నేరుచుకొన్న
 లలిత కళార్థ సంకలిత లలిత

అమర సమరావతీ గృహోద్యాన మందు
 ప్రణయ సృత్యము సల్పు సప్సరస లోని
 పరమ సౌందర్యసార ప్రవంతి యామె
 మై మఱవి యాడె నా కళామందిరమున.

అల బలి ద్వీప యవన మండల పరీత
 ప్రాచ్యపాశ్చాత్యదేశాల ప్రతినిధులుగ
 మందిర మలంకరించిన మహిత చిత్ర
 రాజములు కళ కర్థాలు వ్రాసికొనియె.

అందమె మూల మీ ప్రకృతి
 కంతకు, దాని ప్రతీ నరమునన్
 చిందులు ద్రోక్కు ప్రేమ రస
 సింధువు, రమ్యకలార్థభావ నేం
 దిందిరమే తదీయ సుమ
 నేందిర డెందము విప్పి జీవి కా
 నందము పంచు నీ కొలువు
 నన్ నిను లోకమెఱుంగ జూపుచున్.

నీ మధుర వాక్కు వినగా
 నీ మోహన మూర్తిగనగ, నిన్ను మనోజ్ఞ
 ప్రేమమున బల్యరింపగ
 ఏ మున్న దుపాయ మొక్క టిల కళ తప్పన్?

వీణ వినిపించు నీ గృహోద్యానమునకు
 ఘళ్లముని మ్రోయు నీ పాద ఘట్టమునకు
 రసము చిప్పిలు నీ యంతరంగమునకు
 రమ్య మార్గమ్ము నవకళారాధనమ్మె.

ప్రాత గోడల క్రొత్త చిత్రములు నిల్పి,
 అవి నమూనాగ సరికొత్త యందములను
 సృష్టిచేయుచు నున్నదా చివురుబోణి,
 ముద్దు బిడ్డలు తన యొడి మూడు కళలు.

భారతీని తీర్చిదిద్దెడు బ్రహ్మవోలె
 ఆత డగుపించె నా కంటి కా క్షణాన,
 నాటి మీ పురాణము కాదె నేటి వఱకు
 త్రిప్పుచున్నది క్రొంబుటల్ తెఱపి లేక

ప్రతి పురుషుడు బ్రహ్మయె, ప్రతి
 సతియు సరస్వతియె, నాటి సారస్వత మీ
 గతి వాస్తవ మగు నేటికి
 క్షితి ముందుకు పోవునిట్లు శ్రీమంతంబై!

బండి దీపము

లేదు విషయమ్ము, భాషయు రాదటంచు
 తిట్టవల దెవ్వరును, బండి దీప మేను;
 పరిసరాలకు గేలెత్తి, శిరసు వంచి,
 ఉన్నదున్నట్లు నా గాధ విన్నవించు.

బండి యది, ఒక్క గుట్టపు బండి, సాగి
 రేవు నుండి పై రేవుకు బోవుచుండె;
 నాల్గు జేసల తొట్టెలో మూల్గుకొంచు
 పురుషు లేదుగు రెట్టెలో యిటికినారు.

తిరుపతి వేంకటేశ్వరుని దర్శనమయ్యె
 తలపైని బరువిచ్చు తొలగె నంచు,
 తప్పుడు సాక్ష్యమ్ము దావాను గెలిపించె
 ప్లిడరు లోని గొప్పేమి టంచు,
 లంచ మిచ్చినగాని లాభమ్ము లేదయ్యె
 దొంగసారా కేసు దొరికె నంచు,
 పండంటి పిల్లను పచ్చి రొడీ కిచ్చి
 కొంప మీదకు దెచ్చి కొంటి నంచు,

ఎవరి గొడవను వారట్టు, లెదుటివారు
 విందురో లేదో యనులెక్క విడిచిపెట్టి,
 చెప్పుకొన దొడంగిరి మఱజీవు లట్లు
 బండి యిరు చక్రములు వంత పట్టుచుండ!

కిటికిటి మని వెనుపూసలు
 విటిగెడు గతి బండి కుదిపి విడిచిన, నాల్కన్
 గఱచుకొనె నొకడు, తలపై
 పొరచిట్టిన దొకని, కొకని మునిపం డ్లాడెన్!

ఆగదు బండి, తోలు నత
 డాపడు బండి, తనంత గుట్టమే
 లాగును బండి; లోపలగ
 లట్టి యభాగ్యులు “అమ్మో! బాబ” యం
 చూగినలాడ - ఛెళ్లు మను
 చున్ కొరడా రులిపించి, మధ్యలో
 వేగము పెంచి, స్వారి నడి
 పించు! నిన్నో తలకెక్కి నట్టిడో!!

నల్లకంకఱ రోడ్లపై నడచు నేని
 యముని మహిషంపు బెనుడెక్కలైన విలుగు,
 అల జగన్నాథ రథచక్రములును బెనుకు;
 మాతలికి కూడ గుండెలో మంటపుట్టు.

ఎత్తి కుదవేసి నప్పుడు
 మొత్తముగా బండి బండి “మొట్టో” యనుచున్
 మొత్తుకొను, బోర్డు పనులన్,
 గుత్తుకు గొనువారి నెంచి గో లెత్తుకొనున్.

కుదిపిన యప్పు మాత్ర మిటు
 గోలగ బండిని, బండి వానినిన్
 గదుముచు, రోడ్ల దిట్టుచు; క్ష
 ణమున నంతయు విస్మరించి, పా
 రదో తన యెత్తబంచు - దిగి
 రాడొకొ ముస్సబు చూతునంచు, మా
 పెద నిక మచ్చనంచు తెగ
 ప్రేలదు; రాపరు, నాగ రొక్కరున్!

అంతయు దామే చెప్పుచు,
 సుంతయు పెఱగోడు చెవికి సోకని పెద్దల్
 పంతమునకు బండెక్కీరో?
 గంతలు గట్టుకొనినట్టి గాసుగ యెడ్డో!

అతని పెద్దత్త మేనల్లుని చిన్నమ్మ
 అన్నపూర్ణయె యైన నౌనుగాక
 ఆమె యైదవ పుత్రు డాంగ్లదేశము పోయి
 తెల్లమె దెచ్చిన దెచ్చుగాక,
 నెలకు ముయ్యేడు వందల జీతముం గొంచు
 దొరవోలె తన బావ తిరుగుగాక,
 సురభి కంపెనీలోన సుగ్రీవుడై తానె
 ఉదధి దాటిన దాటి యుండుగాక,

తనకుగల బాధలో తాను మునిగియున్న
 ఎదుటివాని కుసాయమిం దేమి గలదు?
 పరుల కష్టము దీర్చ దోడ్పడడు కాని
 చాటుకొనుచుండు నరు డిట్లు స్వాతిశయము!

ఎచ్చట బండెక్కిరి? వా
 రెచ్చట దిగువారు బండి? ఏ వెలుగునకై
 ఇచ్చీకటి బడి పోదురో!
 పచ్చీసును బోలు వారి పైనము, తల్లీ!

శ్రీపుర మొక్క, రొకరు పితాపురమ్మ,
 ఒకరు తిరుపతి, గోల్కండ యొక్క, రిట్లు
 పరిచయము లేని వా రొక్కబండి నెక్కి
 సొంత గొడుగులు వెళ్ళబోసుకొను చుండ్రీ!

చాల సేపయ్యె సూర్యు డస్తగిరి చేరి,
 నిద్ర మునిగెను నిద్ర గన్నేరు చెట్లు,
 చెట్ల కంటించబడి కొంత చినిగియున్న
 వేవో పోష్టర్లు చాటింపువేసి కొంచు.

టూరింగు సినీమాలో,
 ఏ రాష్ట్రపు మంత్రి పర్యటించునో, కాంగ్రెస్
 వారి ప్రదర్శనమో, ఏ
 నారీమణి నాట్యనూడ నరుదెంచినదో!

బంగరు సంధ్యరాగమున
 బాడవ లోపలి జన్న చేలలో
 చెంగలి గడ్డి కోసికొని
 చెల్వ యొకర్తుక బాట ప్రక్కని
 ల్పెం గనుగొంచు దూరమును,
 చివ్వున కళ్లెము లాగి బండి యా
 బుంగను లోన బెట్టుకొని
 పోవు, నదెక్కడి ప్రక్క బేరమో!

కొంతసేపటిలో చెంత పుంతలోన
 నొక్క పుద్దుడు దిగి, నిద్ద రెక్కినారు!
 ప్రక్కనే గల చీకటి పల్లెలోన
 ఇర్వరే దిగి మరి ముగ్గు రిటికినారు!

గోనె బస్తాలకన్న త్రొక్కుడుగ నరుల
 బండి కెక్కించుచున్నాడు బండివాడు
 తన కిరాయికి మించి ప్రధాని కైన
 విలువ గలుగ దాతని దృష్టి వీధిలోన.

బండి కిటకిట లాడుచు బైలుదేరె,
 బైట చీకటి పాటలు పాడదొడగి,
 దిగుట తక్కువ, యొక్కట దిట్ట మగుట
 గుట్టమును మాటి మాటికి కుంటసాగె.

రోడ్డు నడుమను జేరి తీరుబడిగాగ
 కునుకు కుక్కలు మాబండి కొక సమస్య,
 బండి కాపచ్చు రావచ్చు బస్సు, దాని
 తాత వచ్చిననున్ కుక్క తప్పుకొనదు.

ఎదురు వచ్చిన బండి నెపరుండిరో కాని
 సాటి లాంతరు కన్ను గీటిపోయె
 వెలది నొక్కతె బైసికిలు మీద గొంపోవు
 యువకు డెవ్వండో న న్నుటిమిచూచె,
 ఓవరు లోడుతో నోపిక చచ్చిన
 బోగ్గు బస్సుకు కళ్లు భగ్గుమనియె,
 దూర దేశము నుండి దొంగమూటలు తెచ్చు
 లాటీకి నిలువెల్ల లావు బలిసె,

రెండు గుప్పెళ్ల దన యహంకృతిని దీసి
 జనుల కన్నులలో గొట్టుకొనుచు వచ్చె
 టిప్పుమని యెవ్వరిదో చెవ్లెట్టుకారు,
 కొంచెమున జావు తప్పెను గుట్టమునకు!

కారును జూచి బస్సు, జట
 కాను కనుంగొని పాదచారియున్
 కారము నూలు కొంచు పయ
 నమ్మయి పోవును రోడ్ల వెంట; సీ

మా రమణీయమౌ నొక వి

మాన మిదంతయు జూచి నవ్వుచున్

హారతులందు కొన్నది న

వారుణ గోళ గృహుంగణములన్.

ముందునకు బోవుటే లక్ష్యముగ జనించి

ప్రకృతి తనలోనే పోటీలు పడుట యేమొ?

కాస్త ముందున్న తనపై కె కత్తి వినరు,

వెనుక వచ్చెడు తనపైనే విషము గ్రక్క!

దారి ప్రక్కను గల బావిదగ్గ తెవరో

బిందెలను దింపి, నను జూచి బిడియ పడిరి,

నగరు కంతకు, పసివారి నగవులకును

ప్రాణమైనట్టి పాల వర్తకుల వారు?

ఆవు నీటిని చాల త్రావిన దని చెప్పి

పసిబిడ్డకును నీళ్లపాలె పోయు,

చేను పండిన దేమి చేయుదు మని, మంటి

బెడ్డలు కలబోసి బియ్యముమ్ము

కడు పథ్య మిది వెన్నకాచిన ఘృతమంచు

దుంపనేతిని కొంత తూచి యిచ్చు,

నిమ్మకాయలు సుద్ద నీట బిండుటనైన

మజ్జిగ కానీకి మానె డోసగు,

బెల్లమున నల్లమన్ను, కాఫీ పాడుమున
 చింతగింజల దూళిని జేర్చితూచు
 ఈ విధమున దనకు దానే విషము
 నంజుకొని గింజుకొనును మానవుడు తల్లి!

దిక్కులేక దారి దిగనాడ బడినట్టి
 మృతకేబరాల గతిని జనులు
 ఆరుబైట నక్క డక్కడ బడియుండి
 రుండ నిల్లు గట్ట నుడుపు లేక.

దాలి పొక్కలిపై చిన్న దాక నుంచి
 నూక లేరుచు నున్నదో చీకు బడుగు
 చెట్టుకొమ్మకు పై బట్ట నుట్టె గట్టి
 బిడ్డ నూగించు చున్నదో బిచ్చగత్తె.

ప్రక్క చేలలో వేటాడి పాముకండు
 పుట్టజేరుచు బండిపై బుస్సుమనియె,
 లాకు చేరువగల మైలురాయి మీద
 కుదురుగా బిల్లి యొక్కటి కొలుపు తీరె.

త్రోవలో గంగభాడాల తోటలోన
 ధాటిగా నేదో బలిగుడి యాట సాగె;
 నిద్ర నాపుటకై ప్రయాణికు డొకండు
 చుట్ట ముట్టించె, సిగరెట్టు పట్టె నొకడు.

250

దిగుచుండి రెక్కచుండిరి
 పొగవాసన గొట్టుకొంచు పురుషులు స్త్రీలున్,
 తెగ దీ బండికి వైనము,
 సగమైతిని నేనుకూడ చము రుడివోవన్.

ముట్టించి బీడి నొక్కటి,
 తొట్టికి వెన్నూని యతడు తోలును, బోల్తా
 కొట్టించునో? దేనికి ఢీ
 కొట్టించునో? యవధి జేరుకో నిచ్చెడునో?

గుట్టమందురో? ఇట్టి గుట్టాలు ఇండియా
 మొత్తాన లేవు మీ చిత్త మనుచు,
 కాంగ్రెసు మజ్జిగ, కమ్ముని ప్లంబలి
 ఏది మ్రింగిన నొక్కటే నటంచు,
 అమెరికా యేల? రష్యా యేల? మన మంత
 కంటె తక్కువ తింటిమా యటంచు,
 హెచ్చి బాంబుల కంటె హెచ్చు సత్తువ యెంతో
 గాంధీ సూత్రాలకే కలదటంచు,

గ్రామ-రాష్ట్ర-దేశ-విదేశ రాజకీయ
 రీతి రాహస్యములను దర్శించు కొంచు,
 మొండి కొరడాను ఝళిపించి మోర సాచి
 బండి తోలుచు నున్నాడు బండివాడు.

రేపు నుండి పై రేపుకు బోవుచున్న
 బండి యది, లేపు దానికి పగలు, రాత్రి;
 గుట్ట మలసెను, బెసికెను గూడటన్న
 తలపులే దాతనికి సమస్తము కిరాయి!

హాటికెను లైలు

ఎక్కడో పుట్టి, యక్కడి కేగుదెంచి
 పల్లెపల్లెను, ప్రతియింటి బ్రతుకులోన
 చోటు పొందిన హాటికెను లైలుకండు
 నాకు దనువుగా - నేను జన్మంబు గొంటి.

అదొక మామూలు రైతు గృహమ్ము, యిటుక
 గోడలకు వెల్ల, చిటుపాలె గూండ్ల నొదిగి
 లక్ష్మీ పటమును గలవు; మూలగల గాదె
 గణపతి హుమాయి సెలవులు గడుపు చుండె!

పంచలో బండి, నాగళ్లు, పాడిగొడ్లు,
 నడవలో డొక్కనార మంచములు, నటక
 పైని కొబ్బరికాయ, లప్పడపు దినుసు,
 సిరికి పుట్టిల్లు రైతు సోదరుని యిల్లు!

కొట్టవచ్చెడి కుటిలంపు గురులబట్టి
 ముడువకుండగ గాలికి విడిచిపెట్టి,
 మోముపై నవి యళులట్లు ముసురుకొనగ
 తోలుకొను, చొక్క చెలి నన్ను తోడు పిలిచె!

కూర కోసము మడి నుండి కోసి తెచ్చి
తాత యొసగిన కాయలు తఱుగునామె,
కొంటెతన ముట్టిపడు నామె కంటి కోసలు
రీవి మప్పిన కత్తి గుండెలకె మెఱుగు!

మూడు లైలుల నొక నిప్పుపుల్ల తోసె
కోరి వెల్గించి నాడొక్క కుట్టవాడు
మూడు పుల్లలు గీచియు ముసలి తాత
చుట్ట ముట్టించుకోలేక తిట్టుకొనును.

కిట్టు చెప్పులు, పొగచుట్ట కేలికట్ట
తుండు తలపొగ తెన్ను రైతునకు నిండు,
క్షేత్ర లక్ష్మికి విడిది వాకిలి మొగాన
పెండ్లి గొడుగును బట్టు పెత్తండ్రి యతడు.

మెరక పొలము నుండి, మెట్టపనుల నుండి,
సరుకు బేర మిచ్చు సంతనుండి,
వచ్చి, గంజిత్రాగి, వడి బోవుచుందురు
కలుగ దింత విరతి కర్షకులకు!

ఒకలైలు పేట కేగను,
ఒకలైలుల తోట కేగె, నొక టావుల్ల దొ
డ్డికి పోయె, నేన యిల్లం
తకు బెత్తనమున్ వహించినా సంతటితో.

ఒకసారి వంటయింటికి పిల్చి పనిపెట్టు,
 ఒకసారి వాకిటి కురుక నెట్టు,
 ఒకసారి తేపతేపకు వీధిలో ద్రిప్పు,
 ఒకసారి గడపపై నుండ జెప్పు,
 ఒకసారి తేలని యొకమూల గొంపోపు
 ఒకసారి చాలని యుంచిపోపు,
 ఒకసారి నూతి వంచకు దెచ్చి పోకార్పు,
 ఒకసారి గోలలో నోలార్పు,

ఈ విధాన కృషిఫలము నింటి దీప
 మై యవతరించి, లెక్కలేనన్ని పనులు
 నొక్క కంటనె కనిపెట్టుచున్న నన్ను
 నిమిషమైనను నొకచోట నిలువ నీరు.

అందరు నేదో తోచిన
 చందంపు బనుల్ తెమల్చు, చటు-నిటు నన్ ర
 మ్మాందురు, పొమ్మాందురు, బల్
 తొందర పెట్టుదురు, ఏమి తోచగ నీరున్!

అందు బర్వులిడుచు, నిందేదో వెదకుచు
 ఏదోచూచి, యేదోయేమొ చేసి,
 చాల యలసి, యంత శ్రమయును సంసార
 మునకు దప్పదంచు మూల్గుకొండ్రు.

ఫలితమ్ము కన్న కష్టము
 పలు విధముల బెద్ద, ఒక్క బ్రతుకుటకొఱకై
 పలుచావుల కోరల సం
 దుల జత్తురు, మొత్తుకొండ్రు దుర్విధి యంచున్.

ఇంట నెందరున్న, నెన్ని వస్తువు లున్న,
 నేను లేక పనులు లేనె లేవు;
 ఐన-నింటికెల్ల నే నన్నలోకువ,
 పిల్ల కంటికేని నల్లగలువ!

ఎల్లరును నాతో సేవచేయించుకొనుచు,
 కొంచెమైనను నన్ను గుర్తించ రౌర!
 తిండియొక్కటి, దాని సాధించుటకటి,
 రెండె ప్రశ్నలు నరునకు రేయి, బవలు.

నలుగురు రైతు లేదో మఱు
 నాటిని గూరిచి ముచ్చటించుచున్
 మెలమెలవచ్చి, వాకిటను
 నిల్చి, సరే యిక రేపు ప్రొద్దుటన్

కలియుద మంచు బోవ, తమ
 కమ్మున బిడ్డల జూచుకొంచు లో
 గిలి కరుదెంచె గేస్తు, యిరు
 కేలను ముంజెలు మోహరిల్లగా.

అన్నకంటె ముందు నాన్న చేతగలట్టి
 వన్ని కూడ తానె యందుకొనగ
 పరుగుతీసి చిట్టిపాప బోకారెను,
 అమ్మ లేవనెత్తి యయ్యకేచ్చె.

పాప నోదార్చు చాతడు పాగలోని
 పెరుగు మామిడి పండును పిండిపెట్టి,
 పేచిపెట్టు కుట్టుకు జీడిమిక్క లిచ్చి,
 పొలము విషయాల నెయ్యవో తెలుపు చుండ:

లేత ముంజెలు విడదీసి తాత కిచ్చి,
 అమ్మకోసము చక్కని వట్టెపెట్టి,
 పాప కనలేమి లేవంచు పాడుకొంచు
 ముదురు కనులను బాలుడు చిదుప సాగె!

పెంకి పిల్లలంచు ఫిర్యాదు చేసెడి
 వెలది మాట వినియు వినక నతడు
 వేడి నీళ్ల స్నానమాడి, కొట్టమ్మున
 కరిగి, పశుల మేత నరసి, వచ్చి:

తండ్రి, తమ్ముడు, చెల్లెలు, తక్కుగల్గు
 వారు భుజియించిరో లేదో వైన మడిగి,
 బిడ్డలం బిల్చి, ముక్కాలి పేటమీది
 కంచముం జేరి, భార్య వడ్డించుచుండ:

గోమాత చేసినదియున్,
 భూమాత ఫలించినదియు, పుత్రీపుత్ర
 శ్రీమాత వండినదియున్
 శ్రీమంతుడు రైతు ముద్దచేసి భుజించెన్!

పవలు పవలెల్ల చెమటోడ్చి పడిన శ్రమకు
 లభ్యమైనట్టి పూర్ణ ఫలమ్ము గ్రోలు
 సమయమున మానవుని యాననమును జూతు
 మేని, నీ దివ్యకాంతి కాన్పించు నందు!

పాటుపడకుండ తిండి లభ్యమ్ము కాని
 ప్రకృతి యొక్కటి నరున కేర్పడిన కతన
 శ్రమము తప్పదు, కాని యాశ్రమను దొంగి
 లించు “పనిదొంగ” నుండి రక్షింపు మతని.

అవని శ్రమచౌర్య, మాస్తి చౌర్యమ్ము, భావ
 చౌర్యమును నేడు పీడించు చాల ప్రజల,
 ఏ యనుభవమ్ము నుత్పత్తి చేయలేని
 సోమరుల నుండి లోకము నోము మమ్మ!

తిండి ముగియించి, తృప్తితో త్రేచి, యతడు
 కంచమందునె చేతిని కడిగివైచి,
 తుండుగొని లేచి లేచుటతోనె, తెలిసె
 రాశి దొంగలు దోచినా రన్న కబురు!

వెంటనె నన్నుం గొని యత
 డొంటరిగా బైలుదేరి యూపున బోపన్
 కంటకములె వైదొలగెన్!
 తుంటరి పుర్వులును తెలిసి త్రోవ యొసంగెన్!

పిడుగువంటి వార్త యడిచిన తనుయష్టి
 నీరు గారుచుండ నేగు రైతు
 ఉక్కు పాదములకు మ్రొక్కెను సరిహద్దు
 కంచెలెల్ల, నడ్డుగట్టు లెల్ల!

పాలె మంతకు నీవార్త ప్రాకిపోయి
 కన్నుమని లేచె రైతు లోకమునందు,
 కుఱ్ఱకారంత తలకొక్క కఱ్ఱబట్టి
 పర్వులెత్తి రాతనికి తోడ్పడుట కొఱకు.

పేట పాలిమేర నొకమావి తోటలోన
 కమల కిరవైన రైతు మకాము కలదు,
 నాడె శిస్తుకై దింపిన నారకేళ
 రాశి తరిగియుండిన దొకస్తక్క కొంత.

అతడు చుట్టుతిరిగి, యానవాళ్లను చూచి,
 వొందకాయ చూరవోయె నంచు
 పెదవి చప్పరించి, పెద్దగ నిట్టూర్చి,
 కొయ్య దుంగపైని కూరుచుండె!

తోడువచ్చిన పేట రైతులు వచించు
 సానుభూతికి తా కృతజ్ఞతను చెప్పి,
 ఒక్కరోకరుగ వారెల్ల చక్కబోప
 రైతు చూచును మరిమరి రాశికోసి!

రాశిప్రక్కనె యున్నది రమ్యమైన
 పూల, పిందెల దానిమ్మ మొక్కయొకటి,
 రైతుచూపులు దానిపై వ్రాలినంత
 స్వేదమును, కంపమును పట్టి పిడిచె నతని.

చివ్వున లేచి యతండా
 పువ్వుల మొక్కకడ కేగి భోరున నేడ్చెన్,
 ఎవ్వడో రక్కసుడా లే
 జవ్వనపుం గొమ్మవిటిచి చనిన కతానన్.

పిందెలును, పూలు చిందరవందరై, మ
 లీమసమును బడియుండె; లేత బ్రతుకె
 ముక్కలై యేడ్చుకొనుచుండె మొక్కమొదలు,
 దుఃఖ పడుచుండె తోట రైతును దలంచి.

గాలివానల కేనియు గలగనన్న
 ఖ్యాతినొందిన నేనె దుఃఖమున దూలి
 పోతి, ప్రకృతి మానవులట్లు పొగులుచుండ,
 జాలి నన్నేచె తీవ్ర వాతూల మట్లు.

తులువ యొకండు తోడి నరు
 దోచుక పర్విడ, దారి కడ్డమ్మై
 నిలిచిన రక్తబీజ మిటు
 నేలకు ద్రెళ్లుట సృష్టి పాలనా
 కలనకు సిగ్గుచేటు, చిర
 కాలముగా వికృతము లిట్టివే
 కలుగుట హేతు వీ జగము
 కంఠము కాలము గాల మౌటకున్!

కత్తిగొని వేయి కుత్తుక లుత్తరించు
 రక్కసున కిందు నందు స్వర్గమ్మై కలదు,
 ప్రతిమెతుకు కోసమును కష్టపడు కృషీశ్వ
 రునకు హాలాహలమ్మై మ్రింగునది యెల్ల.

ఇంత కశ్యపముం గ్రోలి, యేమెఱుంగ
 నల్లు ముసుగిడి జోగు చున్నది నిశీధి,
 పరిమళించుచు నున్నదా ప్రక్క నేదొ
 మూలగూర్చుండి సంపంగి మొగ్గ యొండు!

సుమలతలన్ సృజించెదు, ప్ర
 సూనములన్ సుమియించె, దే కురం
 గమొ తినిపోవు, నే విసురు
 గాడ్పొ మహీస్థలి రాల్చిపోవు, నం

దములు రచించి జీవ మిడు
 దానవు, నీ కనుదోయి ముందకా
 లమున నశించి పోవ నెటు
 లం గనుగొంచు భరించుచుంటివో!

అఖిలలోకమాత, వాత్మజమౌ లోక
 మెంత చక్కదిద్ది యేల వలయు!
 పొట్టకోస మెల్ల భూతమ్ము లకదాని
 నొకటి మ్రింగు కొనుట నోర్తువెట్లు?

కన్ను చెమ్మగిలదు కష్టార్జితమెపోవ,
 మొక్కపోవ నెదయె మొక్కవోయె!
 జాలి నీకు నేర్పజాలును వ్యవసాయి,
 అతనికున్న గుండె నవని కిమ్ము!

తోట కట్టవలును, దారి దొంకలెల్ల
 వెదకి నిస్సహతో తమ వీడు చేరి
 నారు తదితరు, లాతడు నందె యాగి
 కాచుకొన సాగె తన కాయకష్ట ఫలము.

ఎండుగడ్డి తెచ్చి, యెత్తుగ నమరించి,
 అదియె పరుపు కాగ నతడు పండె;
 పొంతనుండి నేను పొలమెల్ల జూచుచు
 కొంతసేపు మిణికి కునికినాను.

ఉల్క

భూమికిని నాకు సంబంధ మున్న దన్న
దృష్టియే లేని గొప్ప గర్విష్టినేను,
దీవ్యదాకాశ వీధుల దిరుగుచుండి
క్రింది కెన్నడు చూడ నేర్చినది లేదు.

భవ్యతర నవగ్రహ కుటుంబ ప్రాదాన
నుద్యవించిన నవ్య నీలోత్పలముగ,
తారకా వంశ వృక్షాగ్ర తలమునందు
కన్ను తెరిచిన పసరు మొగ్గగ వసెంతు!

భూమికిం జూడగా, నేదో భూత మట్లు
లంధకారము నాకు భయమ్ము గొల్పు;
కాన-పైచూపుతోనే నే కదలిపోదు
గాలిమేడలు కలలందె కట్టుకొంచు.

చూపు తారాగ్రహాలను జక్కుచుండ
అడుగులం బడుచుండ నే బడుగు రాల!
దారిప్రక్క పేదల జమీందారు వోలే
ఈసునం ద్రోచుకొంచు నే నేగుచుందు.

నేల విడిచిన సామెంతకాల మిట్లు
సాగనో గుర్తులేదు, నా చరణములకు
తగిలి పడునవి రాల, పేదల కళేబ
రాలో తెలియకుండగనే యుగాలు గడిచె!

తుదకెదో గ్రుచ్చుకొన్నది యెదకు, నిశిత
 కంటకము కాలికిం బలె, కరుణారవము!
 కలలపౌరల శ్రుధారల గరగిపోవ
 వాస్తవము కేసి చూపును వంచినాను.

వెలుగు కంటను బెట్టుకవెదకి, జగతి
 లోతులోతున గనుగొంటి, మాత! నేను,
 తునిగిపోయిన మొగ్గలు, తూంట్లుపడిన
 యెదలు, పచ్చిగ విచ్చిపోయిన బ్రతుకులు.

లోక మొక సౌధ, మదియెంతో శ్రీకరముగ
 కనబడును దూరమునకు చీకటులమునిగి,
 కరుణ కంటి సోదన దివ్యె బలపి చూడ
 నగ్నముగ తోచు దాని పునాది గాధ!

అడుసుత్రొక్కిన కార్మికుడు విశ్రమించినా
 డడుసు గుంటగనున్న గుడిసె లోన,
 ఇటుక తీసినవాడు నిటుకయె తలగడ
 గా తోటగట్టున కన్నుమూసె,
 సున్నమందిచ్చిన చిన్నది సున్నానె
 పలచుకొన్నది తనపైట చెఱగు,
 కట్టకోసిన అంపకారియు కడుపులో
 కాళ్లుపెట్టుక పండె కట్ట అడితి,

అట్టి రత్నాల మేడను గట్టినట్టి
 శిల్పి పొరిగింటి పంచకు జేయి సాచె,
 మానవుల గూడి మనలేని ప్రాణి యొకడు
 దాన శాసించు సెత్తులు పూని నట్లు.

సిరి వాల్చాపు, సరస్వతీ ప్రియ దర
 స్మేరమ్ము, శైలాత్మ జా
 వర సత్తుమ్ము సమస్త జీవులకు ల
 భ్యంబై ప్రకాశింప; తత్
 కిరణవ్రాతము కడ్డుగా నిలిచి, కాం
 తిన్ గ్రోలి, క్రీ నీడ పెం
 దెరలో తక్కు జగమ్ము మాటువడ, నిం
 గిన్ మేడ క్రీడించెడున్!

నీడ నేమున్నదో యని మేడ నుండి
 తొలగి ప్రక్కకు, లోనికి తొంగి చూచి,
 గుండె కరగించు దృశ్యాలు గోచరింప
 పాఠజూచితి గౌతమీ తీరమెల్ల.

విశ్వమందుండి పృథివికి, పృథివిలోన
 భారతాపని, కందొక్క భద్ర వాహి
 నీ తటమ్ముకు దృష్టి కేంద్రీకరించి
 ప్రకృతి సౌందర్య వైవిధ్యము కనుగొంటి.

పరవశము చేయు సుందర ప్రకృతి మధ్య
 నెదో కురేఖ, వర్ణ భ్రంశ మెదో శతించు!
 ఎదో యపశ్రుతి, గాఢద్యమెదో రవించు!
 ఎదో యధర్మము, దౌర్భాగ్యమెదో శపించు!

కళ్లమున రాశి దాపున కడియమందు
 వెల్లకిలబండి, యాకాశ వీధిలోన
 చుక్కలను లెక్కపెట్టెడి బక్క రైతు
 చూపులో తోక నాడించు చోరభీతి!

శ్రీరామ భజన కోసము
 చూరున గల చిఱత దీయు సుభగుని చేతిన్
 హోరెత్త బడుచు తే, లల
 నారింజల దొంగ కింత నాటదు ముల్లన్!

రమ్మన్నై హాయినిడు వేణురవము నొరసి
 చక్ర ఘోష మదేదో రాజ్యమ్ము సేయు,
 విమల చందన పారిమళ్ళముల విఱచి
 కాల్చి వైచును బ్రతు కేదో కాటి కంపు!

బీరపాదులు ప్రాకిన నారికేళ
 వృక్షములు ప్రేమగాఢత వెల్లడింప,
 తల్లడిల్లెడు నొంటరితనము గుండె
 గ్రుచ్చుకొని తోట గుడిసెలో కొమ్మ యొకతె!

గుండె మాత్రము గుడిసెలో కొట్టుకొనుచు
 సఖుని కోసము పరువెత్తు స్వాంత మెందో!
 అక్రమ మేదో శంకించు సంతరాత్మ
 తలపు తొక్కొక్క తొక్కొక్క దారి బోవు!

అందొక్క తలపు నది గ
 ట్టుందుకొని సరాసరిం బ్రయాణము చేయున్,
 మందలతో లంకల, ఖా
 మందులతో డొంకలం గ్రమమ్మున గనుచున్.

దీని పనినుండి కూలీలు రేపుజేరి
 పడవ నెక్కిరి నదిమీద పల్లె వైపు
 పుచ్చకాయలు, చెఱకులు, ముంజె, లింక
 నేవో యున్నవి నావలో నిండకొఱకు.

పడవ మెడ్డుచు నొక్కతె పాట పాడు
 తెడ్డు వేయుచు నొక్కతె తేలి తూలు,
 ఛెళ్లమని మీద నప్పులు చిమ్ముచున్న
 నదికి మ్రొక్కును భీతిల్లి నాతి యొకతె.

రేపు విడిచి జీవి రేపును జేరుట
 చచ్చి పుట్టుటాను జగతి లోన,
 వారిలోని నావ వశము తప్పిన దప్పు,
 తిమిర మందు రేపు తెలియ కుండు.

అందముగా, నెచ్చెలు లా
 నందముగా నాప లెక్కి నదిగొందుల బల్
 చందముల విహరింతురు,
 డెందములు పొంగి యలల ఢీకొందురునున్.

ఆవలి నావకై యీవల నిలుచుండి
 త్వరపడు చున్నాడు తాత యొకడు,
 వీలను తడవంచు నేటిలో బడి యీదు
 కొని పోవుచున్నాడు కుట్ట డొకడు,
 పడవెక్కి బ్రతుకు లేముడు లెల్ల మఱచి, గొం
 తుక నెత్తినాడు భావుకు డొకండు,
 వేట దోనియ లోనె మూటకూడు ముగించి
 వల పన్నుచున్నాడు వర్కరోకడు,

బ్రతుకు బండారమును విప్పి, బాహుముగ
 లెక్క చూచుచు నున్నదా లీలరేయి!
 పని తెలిసి, చేయ నేర్చిన ప్రాణి కెందు
 గట్టులేదు, నిరోధించు గుట్టు లేదు.

ప్రేమ పాల్వెల్లి గోదావరీ మతల్లి
 రత్నగర్భయు, రత్నాకరమ్ము నౌను,
 కానిచో, మింటి యద్దాన గలుగు తెట్లు
 ఉడుల పేరిటి ప్రతిఫలనోత్కరమ్ము?

అందొకతావు నుండి విన
 నయ్యెను మోహన గాన మేదో, మా
 కందపు నీడలం దెదియొ
 కన్యోజగన్, పగయేదో యేటి లో
 గొందిని గొంతునుల్మి పడ
 గొట్టిన దేరినో, తాటిచెట్ల రా
 బందులు తొంగిచూచెడును
 బందులు విచ్చిన నెత్తుకళ్లతో!

మృత్యు శయ్యను బడియున్న వృద్ధు నొకని
 మనుష వైద్యుండు చింతామణిని గ్రహించె,
 బ్రతుకు బాటల బరువెత్తు బాలు నొకని
 త్రుంప దైత్యుండు నట్టేట ద్రోచి వైచె!

తోడి నరు వేడివేడి నెత్తురును జుట్టి
 పెద్దపులి వేషమున తాండవించు నరుని
 గాంచి, తనగుండె బండిచక్రము గాగ
 ప్రక్కప్రక్కల కొదుగును ప్రకృతి మాత!

ప్రణయ శీలుడు కాంతికి రాజనంగ
 హంతకుడు ధ్వంతమున కురాజాధి రాజు
 కుసుమ వనమును, వనపాలకుడును కూడ
 గొడ్డలికి కేలుమోడ్తురు కువలయమున!

తమకు గానట్లు పంచభూతములు నపుడు
 దేని పని మీద నదె పోవుగాని తల్లి!
 ఆ యమానుష కృత్యము నాపలేవు,
 నిరసనమైన ప్రకటింప నేర వార!

ఇంత ఘోరము తమ కండ్ల యెదుట జరిగి
 పాప పంకిలమై నేల పాడువాట
 మిడుతు మిడుతున జూచుచు మిన్ను నుండి
 ఊడి పడవయ్యె నేలనో ఉడుగణాలు!

కాంత కాపచ్చు, కాపచ్చు కాంచనమ్ము,
 కారణమేది యైనను గాని, జగతి
 బ్రతుకుటయె ధర్మమై పుట్టి బ్రతుకునట్టి
 మానవుని జంపనేలను మానవుండు?

గౌతముడు బుద్ధుడయె, ఏను క్రైస్తువయ్యె,
 అందరిని మించి గాంధీ మహాత్ముడయ్యె,
 ఎవ్వ రేమైన గాని, యీ యిలను నరుని
 రక్త దాహము నార్పలేరై, తల్లి!

ఎఱ్ఱనైనది నది యెల్ల, నెఱ్ఱ నయ్యె
 సృష్టి యెల్లను, గుడిసెలో చెల్వ యేమి
 టయ్యె నన్నతలంపు నా యాత్మజచ్చి
 తొంగి చూచితి నే, నరీత తొఱ్ఱు పడితి.

కమలాపుడు గ్రుంకిన దివ
 సము వలె, తారకయె లేని శర్వరి వలె, దీ
 పము నారిన సదనము వలె
 సుమకోమలి తనువు వాడి శూన్యం బయ్యోన్.

చెంతనే గల మామిడిచెట్టు మీద
 నిదురలో నున్న గోరింక యదరిపడియె,
 పరిసర ధరారుహాగ్ర కోటరము నందు
 ఘూక మొక్కటి భీతితో కేకరించె.

ఆ మటునన్ హఠాత్తుగ భ
 యంకర దైత్యు డెవండో యొక్కడా
 కోమలి డాసి, తోన దన
 క్రూర నఖమ్ముల గ్రుచ్చి యెత్తి, యే
 పామునో ముట్టినట్లు పడ
 వైచి, గృహమ్ముకు నిప్పు పెట్టె; ఆ
 రాసుము గోడు గోడు మన,
 రాత్రియు గొల్లన గోల పెట్టగా!

కని యా ఘోరము పోవని
 కను లయ్యవి కనులు కాపు కంకణ రాలే,
 ననుకొంచు, భగ్గమని నే
 నును నేలకు రాలిపోతి నుగ్గై, ముగ్గై!

స్వార్థపరుని దురాశ యాశలను మూసి
 ప్రగతి నరికట్టి యంధకారమున ద్రోచె,
 తరుణ హృదయాల స్వప్న సౌధాలుకూల్చి
 నవ్య నవ్యానుభూతి ననాథ జేసె.

కడు చీల్చుక విచ్చిన కరుణ రహము
 గుండెలో రాజుకొని మన్ని మండి పోవ
 ఆ జలాగ్ని సమాధుల యందు వ్రాలి
 ధైత్యుల నేను వారి కధైత్య మైతి.

కొబ్బరి తుంట

జట్టుగా బోవు కూలీలు గట్టు ప్రక్క
 రాలి పడియున్న యొక కొబ్బరాకు లాగి,
 తుంటగా గట్టి నన్నింత తోడుపిలువ,
 రాణి నైతిని నే నంత రాత్రికెల్ల!

ప్రాద్దునకు ముంది మేల్కని, పొలము వోయి,
 పనులు వీడరు ప్రాద్దుపోయిననె గాని,
 కార్మికుల కాయ కష్టమే కాని, వారి
 రాకపోకలు గను వీలు రవికి లేదు.

ఆ దరిద్రుల బ్రతుకుతో నంధకార
 మడుగు సాగించు నెదో పందె మిడిన రీతి,
 వెలుగు పుట్టగనే చుట్టు వెల్లివిరిసి
 పోరు సాగించు నది మాసిపోవు దాక!

గాలివానల లోన గణియాడి మనుగడ
 తెరువు దప్పిన మల్లెతీగ వోలె,
 కష్టాల కాలి పోకడలలో బడి నల్లి
 పోయిన చిటుగడ్డి పూవు వోలె
 పొగమంచు సెగలోన పువ్వారములు రాలి
 కగ్గిపోయిన మావి మొగ్గవోలె,
 మండు వేసవి లోన నెండమావుల వెంట
 తగ్గక పరువెత్తు దప్పి వోలె,

కష్టమే గాని సుఖ మెరుంగని కరాన
 ముగుద యొక్క తె నను గొని ముందు నడువ
 వెనుక వచ్చెడి వారిలో వెల్లివిరిసె
 రమ్య గేయ స్వరూప సారస్వతమ్ము.

నిష్కారణముగ కెన్నెర వంట కోడండ్ర
 నీరుచేసిన యత్తగారి కథలు,
 మందు ప్రూకుల మాయ మంత్రమ్ములకు నైన
 కలగని బాలనాగమ్మ కథలు
 కోటి సైన్యము నైన గోట మీటగ జాలు
 బబ్బిలి సాముబెబ్బులుల కథలు,
 కలవారి గొట్టి పేదలకు బెట్టెడి మేటి
 జెట్టి చిన్నపు రెట్టి జట్టు కథలు,

వెన్ను జూపని పల్నాటి వీర కథలు,
 కల్ల లోర్వని గోసంగి, గొల్ల కథలు,
 శ్రామికులు పాడుకొంచును సాగిపోవ
 క్షితితల మెల్ల సావధానత వహించె!

పరవశ మంది శ్రామికులు
 పాత యుగాల కథావశేషముల్
 నిరతిగ పాడుకొంచు, రజ
 నీ హృదయమ్మును జచ్చిపోవు ము
 మ్మరమున, ఘూక కాంతవస త
 మాషగ వారల వెంట బోవుచున్,
 చొరవగ దామెటింగిన వి
 నూత్న చరిత్రము లాలపించెడున్.

కూయ నేర్చినట్టి గూడ్లగూబల నోట
 పాడ వలసినట్టి పాట పుట్టె!
 వారి యమ్మతగాన వర్ణమ్ములో రాల్చె
 చివురు లెత్తు, మ్రోళ్ల జెప్ప నేల?

జలపూరమౌ నూడుపుల చేలలో, స్వేద
 జలపూరమై మేను జలదరింప;
 శ్యామల సస్య పుష్పలమౌ పాలమ్ముల
 శ్యామలా ప్రేమగేయములు వెలయ;
 ప్రాణంపు బ్రాణమౌ పాలయెన్నుల మ్రోల
 ప్రాణమ్ము హాయిగా బరహశిల్ల
 భద్రకాలీ కుచాభిమ్మౌ మహా ధాన్య
 రాశికి కన్ను భద్రత నమర్చ;

కృషి పదాలకు బ్రతుకు నంకిత మొనర్చి
 చెలగి నిర్లిప్తుడై యాత్ర జేయునట్టి
 కూలి బిడ్డను గీర్తించు గొంతు విప్పి
 ఆ శకుంత గాయన గాయనీ శతమ్ము!

క్షమ యను గూనతో బ్రతుకు
 సారము బోదెల కెత్తి, కాయక
 ఘము నెట సాగుచేసి, ఫల
 సాయము తీసి, తదన్న మెల్ల దే
 శమునకు బెట్టి, తాను భృతి
 చాలక పస్తుపరుండు కార్మికో
 త్తమునికి మించి వేరె యొక
 దైవము కల్గనె మానవాపనిన్?

అన్న పూర్ణమ్మ సత్య మీ యమ్మ యనుచు,
 ఇల ననాసక్త యోగ మీ వృద్ధుడనుచు,
 బాలగౌరిని బోలు నీ ప్రమద యనుచు,
 కూలివారిని కీర్తింతు ఘూక కవులు!

పైని కాయకో, పండుకో పైనమైన
 వెన్న ముద్దల పేరిట వెలయు పక్షు
 లాశలం బోవుచుండిన, వందు కొన్ని
 మా సమీప వనమ్ముల మసల జచ్చె!

కేళిగ కొమ్మ కొమ్మకును
 గెంతుచు, కొబ్బరి లేత బండముల్
 గ్రోలుచు, బీడిపండ్లు తిని
 రొప్పుచు, కోయిల క్రొత్త గూండ్లపై
 వ్రాలుచు, నిద్ర లేపుచు, వి
 వాదము లాడుచు నా నిశా విహం
 గాళి వినోదముం గొలిపె
 నా యెలదోటల దీటు బాటలన్.

గోలగ చప్పటల్ చఱచి
 కొబ్బరి పుచ్చెల గొట్ట కుండగా
 త్రోలిన వారి కేకలకు
 దూలిన పక్షులు - మావి తోటలన్
 వ్రాలగబోయి - వానిచివ
 రన్ గనిపెట్టుక యున్న యోటి డ
 బ్బా లిడు బబ్బలన్ బెదరి
 పర్విడు దృశ్యము నప్పు దెచ్చెడున్.

మామిడిచెట్లకున్ మధుర
 మో ఫలముల్ దయచేసి, వానికేన్
 గోమలమో సువాసనలు
 గూర్చి, క్షుధా ర్తములైన పక్షు లా
 శామయ దృక్కులన్ బఱపు
 చా దరిదాపుల కేగు నంతనే
 ఈ మొనగాండ్ర నిట్లు నియ
 మించిన దెవ్వరో రాళ్లు టుప్పగన్!

క్రూరజంతు సంకు లారణ్య భూముల
 చింత లేకనే వసింప వచ్చు,
 నరులు గల్గునట్టి నగరాల నిత్యము
 మృత్యు గహ్వరమున మెలగ వలయు.

అని సణుగు కొంచు బోయెడి
 మునిపక్షుల కేను శాంతముగ సృష్టిని గూ
 ర్చిన యర్థము వాకొన బో
 యిన తక్షణ మవియు బోయె నెడనెడ దష్టె.

నీడ గన్నొని భీతిల్లు నెలత మిన్న
 లంధకారమె చీల్చుక యరుగుచుండి
 తుంటకై కొబ్బరాకులు దూసికొండ్రు
 ఎలుకబొండాలు గుజ్జుకై యేరు కొండ్రు.

మంచి పండిట పరీమళ మీను చున్నది
 వెలుగిందు తెండను వెలది యొకతె,
 చక్కని పండని చయ్యన నిలుక పొం
 తను దాకి పార్వెచు తన్వి యొకతె,
 తుంట వేడికి క్రింద దూకిన తొండను
 పండు రాలిన దంచు బట్టు నొకతె,
 చిలుక కొట్టక బేదో చేతికి దొరకిన
 ఊరించి చీకు నొయ్యారి యొకతె,

క్రింది కొమ్మలలో పక్షి రెపరెప మన
 ఉల్కిపడి కొమ్మపై బడు నువిద యొకతె,
 శ్రామికాంగన లిట్లు మార్గమున గల్గు
 మావితోటను జరబడి మసలినారు.

ఒత్తుగ రాలి ఫెళ్లుమను
 చుండిన మామిడియాకు గుట్టలన్
 చిత్తుగ ద్రొక్కుకొంచు, నెది
 చిక్కిన దానినె నోట గ్రుక్కుకొం,
 చుత్తినె పండ్రు పండ్రుచు
 నూరుచు, కొంచెముసేపు కూలి వా
 రత్తరి నాగినారు దిన
 మంతటి కష్టము విస్మరించుచున్!

ఇహ పరముల రెంటిని నెంతకైన
 ధనము వెచ్చించి కొనగల ధనికు డొకడు,
 శ్రాంతి పైకొని కూర్చున్న శ్రామికులను
 తోట తనదంచు నదలించి తోలి వైచె!

పిల్లేడ్చు నంచు నొక్కతె,
 తల్లేడ్చు నటంచు నొకతె, తల్లడమున నా
 యిల్లాండ్రు కదలి సాగిరి
 పెల్లాకటి తోడ కూలిపేట మొగమ్మై!

ఆ దారి ప్రక్క నపు డొక
రోదన వినిపించె, నెదుట రోదసి మాకే
దో దుర్గభిత్తివలె దు
ర్యేదనమై నిల్చి, నిల్వబెట్టిన దంతన్!

ఆగి మేమంత, దిక్కుల నాలకించి,
కొంత సేపటి కొక కొంప గోచరింప
దాని దరిసెతి; మా కూలి చాన లదురు
బెదురు గుండెలతో లోన బెట్టి రడుగు!

తల్లియొ, తండ్రియో, యెవరి
తల్లియొ, తండ్రియొ వచ్చి, ప్రేమ భా
సిల్లు ముఖాబ్జ మశ్రుజల
సిక్తము జేసుక ముద్దు లాడుచున్
ఉల్లము జేర్చుకొందు రని
హోరున నేడ్చెడి యొక్క బాలకున్
పుల్లసరోజ నేత్రలు క
నుంగొని రొంటరి పూరి పాకలో.

మిన్నేటి వెన్నెల తిన్నెలలో నాడు
కొనుచుండి కాలారి కూలబడెనో,
చంద్రవంకను దాగు సారంగమును బట్ట
పర్వెత్తి యేడొంక బట్టువడెనో,

పారిజాతాగ్ర పుష్పము గోయ జెట్టెక్కి,
 ఏ భ్రమరికచేత నేచబడెను,
 ముద్దుపుట్టగ నాకముగ్ధలు బిగిపంట
 చెక్కులు గట్టిగా నొక్కినారొ,

అమృత కిరణాల తూగుటుయ్యాల నెక్కి
 బాల్య చాపల్యమున పోయి బాలభాను
 కఘదీపము ముట్టి కేల్గొల్చు కొనెనో,
 కేట మని, మేల్కనియు, బాలు డూరకొనడు!

తన యున్న పాటు నెలుగక,
 తన నెవ్వరో వచ్చి, యెత్తి, తమకమ్మున లా
 లనజేయ గోరు బిడ్డను
 గను చందరు నొక్క చేత గైకొని రతనిన్!

అంతవఱ కొక్క తల్లి కరాంబుజముల
 ప్రియత మాత్ర మెఱింగిన బిడ్డ యతడు
 ఒక్క బిగి నందరమ్మల యెుడిని జేరి
 గుక్కదిరుగక యుక్కిరి బిక్కి రయ్యె!

అంత నాబిడ్డడి నంది, యందొక్క
 పాలు పొంగిన లేత బాలెంతరాలు
 లల, లలా యంచు జోలను పాడుకొంచు
 సందిట దీసుక చన్నిచ్చి గుడిపె.

చంటి బిడ్డకు, పాలున్న చాస లెల్ల
 తల్లులై యుండగా, సొంతతల్లె యేల?
 తల్లి పాలిండ్లు జీవామృతమున నింపు
 తల్లులకు తల్లి వీవుండ దక్కు వేమి?

రేపు మిశ్రుని లేపు రూపు కోసరము తా
 మరపువ్వు చీరలు మార్చుకొనుట,
 రేపు ప్రేయసుని కోరిక దీర్చగ గులాబి
 మొగ్గ నచ్చిన రంగు పూసికొనుట,
 రేపు పాంథుని తృప్తి బాపగా నెమ్మావి
 కెమ్మావి నమ్మతమ్ము కెరలుకొనుట;
 రేపు నూత్నాతీధి నేవున బోషింప,
 కుచగుచ్చములుతేనె గూర్చుకొనుట,

చూచి, భావిలోనికి తొంగిచూచి, యణువు
 నణువునన్ నీకు శయ్యాగృహమ్ములోనె
 పురిటి మంచమునుం గల్గు బరసినాను,
 నీవ ప్రేయసివి, ప్రజాత వీవ జగతి!

తన యిచ్చవచ్చి నల్లుగ
 తన రూపము, తన గుణమ్ము, తన మార్గము, చే
 తన మార్పుకొంచు బోవుట
 కనుగొంటిని, ప్రగతి నరయగంటిని, తల్లీ!

ఆ యనాధబాలు నారీతి గైకొన్న
 కార్మికాంగనల ముఖమ్ము లందు
 నీ ముఖమ్ము జూచి, నీ యున్ని గన్నని
 శిరము వంచినాను చరణములకు!

యమునలో సూతునకు గర్లునట్లు, కణ్వు
 నకు మహాటవిలో శకుంతల విధాన
 విమల కారుణ్యమే భారతముగ జేసి
 మహి కొసంగిన నీకు నమశ్శతమ్ము!

చాల సేపాగి, యేతల్లి జాడలేక,
 బాలు నొంటిగ దిగనాడ కాలురాక,
 కూడ గొంపోవ సాగిరి, తోడసున్న
 వృద్ధనాయకు మాటపై వెలదు లతని!

అంధకారము లోన నల్లాడు జీవికి
 రాజదా యేకొబ్బరాకు నెఱసు?
 ఉదయ మాదిగ చెమ్మ టోడ్డిన దేహికి
 వీచదా యే చల్లపిల్లగాలి?
 క్షుత్పిపాసల జిక్కి శుష్కించు వ్యక్తికి
 దొరకదా చేతికే దోరగాయ?
 నూత్నాను భూతులు నోచని ప్రాణికి
 పిలువదా యే పాలపిట్ట కూత?

కువలయాల చీకటుల వాగురల నుండి

శశిని పైపైకి తెచ్చిన వాగురల నుండి

ఏటి దరి తిల్లడొంకలు దాటి పోవు

కూలి జట్టును నడిపించె కేలుబట్టి!

తుంట పొగలేచి కేల్చాచి తోడితెచ్చు

ఇరులలో నొక్క బంగారు నెఱసువోలె,

ఇరుల వెన్నంటి కడలంట దరిమికోట్టు

వెలుగులో నొక్క నీలంపు నలుసువోలె;

వెలుతురు పోనీకుండగ,

చెలువల చేతులను గల్లు చిటుతనిపై పు

ర్వులు వాలనీయ కుండగ

మెలకువ నాశక్తి కలిసి మెలగెను మాతో!

పడతి యొక్క తె తందాస పాటపాడ,

నాతి యొక్క తె యుయ్యాల నడకనడువ,

నన్నుగని బిడ్డడెదో బోసి నవ్వునవ్వు

పేటచేరిరి కూలీలు బాటచివర

పాడు గుంటకు రుద్ర వాటిక

త్రాడు గట్టిన కూలి పేటది,

పెంట కుప్పల మధ్య మిత్తికి

వంటసాల యది!

ఇరుకు సందు లబంచు దోమలె
 ఈసడించెడు కశ్యపంబది,
 ఇంటి కంచెను పెంటె మేలని
 పించు గూడె మది!

తేళ్లు, జెట్టెలు, కట్లపాములు,
 కాళ్లలో కాట్లాడు డొంకది,
 బాగుపడని మహా భయంకర
 రోగముల పుట్టిల్లది!

శ్రిత జనాస్థులతో పిశాచులు
 జతలుగా కోలాట మాడే
 మరణ యాత్రా మార్గమం దే
 ర్పఱచి నట్టి మకా మది!

పేట లోపల నేను పాదము
 పెట్టినానో లేదో, మృత్యువు
 ఝిమ్ము మని శతకోట్లుగా మళ
 కమ్ములై నా చుట్టు మూగెన్!

ముఠీకి సందుల, నిఱుకు గుడిసెల
 మూల్గుచున్న దరిద్రమున్ గన
 తగులబెట్టగ బుద్ధిపుట్టెను
 తల్లి, నా కప్పుడు!

వింతన నెఱుంగు చేతనా చేతనముల
 ఇంత లేమి భరించు వారెవరు లేరు;
 సృష్టికి కిరీటమనుకొన్న శిష్టుడేల
 క్రుళ్లు బ్రతుకును తొలగించుకోడు తెలిసి!

చేతకాని నరుడు సిగ్గు నెగ్గును లేక
 పాడు గుడిసెలందె బ్రతుకు గాక,
 చలము గల్గి, చేత బలమున్న విచ్చేల
 ఓగుగాల్చి, బాగు నోమ రాదు?

మెఱపు వలె నీ తలంపెద
 నొరసిన తక్షణమ, చెంత నొదిగిన కొంపన్
 కరముంది పుచ్చుకొని, భీ
 కర రూపము దాల్చి, పేట గాల్చితి నంతన్!

గుడిసె చూఱును నే నంటుకొనెడు దాక
 త్రోవ చూపించు నాకుల తుంట నేను,
 అంతలో తుంట బ్రతుకంతమై, వినూత్న
 ధర్మసృష్టికి నాయకత్వమ్ము గొంటి!

గుడి దీపము

అదియొక దేవతాయతన,
 మం దొక నల్లని రాతి బొమ్మ చ
 కృదనపు టిక్క యైన గిరి
 కన్యకు మారుగ పూజ అందుచు
 న్నది; ధనమే ప్రపంచ మని న
 మ్ముచు, దైవము పేర తానె య
 భ్యదయము నొందుచున్న యొక
 పూజరి నన్ వెలిగించె సంధ్యలో.

నీ వఖండము నీ నుండి నే నఖండ
 మేకధారగ బ్రవహింతు మెల్ల సృష్టి,
 రూప సాదృశ్య మరయక రోజురోజు
 నిన్ను జూడగ మనుజుడు నన్ను దెచ్చు.

ఆరిపోవని విశ్వాస నాదమటచి,
 కన్ను మూసుక వెల్గించు కాలు చున్న
 వత్తినె నరుండు; నీ ప్రక్క కొత్తిగిల్లి
 వెలుగు కోసము చేతులు వెలికి చాచు!

ప్రమిదె నిల్చి, నీ పాదపద్మములు కొల్చు
 భాగ్య మబ్బుట కానందపడుచు నేను
 వెల్లి, వెల్లించినా నందు మూల్గు చున్న
 చిమ్మచీకటి బీహనాళమ్ము అంత.

మధుర మీనాక్షి, కంచి కామాక్షి వంటి
 దేవతల జూచి, తల్లీ! నే తెల్లబోతి;
 నిను ముఖాముఖి జూడ జాలని నరుండు
 చెక్కినాడు నిన్నూ హాకు జిక్క నట్లు!

ఏ రూప మందు జూచిన
 నీ రూపమే గోచరించు నేదో యొక సం
 స్కారమున, నీవ శిల్పము
 తీరున వికసించ, వెల్లితిని సంతృప్తిన్.

రాతి బొమ్మల నుదుట నీ వ్రాలు కలదు
 మహిత శిల్పమై, అదియె సన్మాన పత్ర
 ముజ్జ్వలానంద రత జీవి కుర్చి లోన,
 చదువుకొనువాడె నీచేత సత్కృతుండు.

భారత శిల్ప భారతికి
 పట్టిన ఛత్రము వంటి గోపుర
 ద్వారము నంటి, “ధన్యముగ
 దా మన జీవిత” మంచు నెవ్వరో
 దూరము నుండి వచ్చిన ప
 ధూ పరు లాలయ భిత్తికా పురా
 చారు కళా విభూతి కవ
 శమ్మున మ్రొక్కిరి, చొక్క రాపయిన్!

చక్కగా నిలువెత్తున చెక్కబడిన
 త్రిపుర సుందరి జూచి, మత్తిల్లి యతడు
 చెక్కు చెదరని రొమ్ముపై చేతు టంచు,
 మొక్కవోవని చెక్కిట జెక్కు జేర్చు!

తాండవముచేయు నటరాజు “తదిగిణిత”కు
 “దిగిణిత”యటంచు నెడద స్పందించుచుండ
 అతని కన్నులలో జూచు చితర మెల్ల
 మఱచి నిల్చున్న దందె యా మగువ మిన్న!

కాలమును చేలమున గట్టి కదలకుండ
 వీణ వాయించు చున్నదా విశ్వవాణి;
 శతశతాధికాబ్దము లామె చరణపద్మ
 పీఠి కొక్కొక్క పత్ర మర్పించిపోవు!

అచట కాలము లేదు, బ్రహ్మాకు వికార
 ఖరముఖ మ్మల్లె నేడును కలదు నిలిచి;
 కదలలే దాదికూర్మ మొక్క యడుగైన,
 మహిషఘర్షణి పరిహరింపదు కరాసి!

వీణీయకు వాణి తొలిమేళ వించుకొన్న
 రాగ మీనాడు నదె స్థాయిలో గమించు,
 పుట్టి నప్పుడె శ్రీదేవి పట్టినట్టి
 వరద హస్తపు ముద్రలో వారలేదు.

ఆగిపోయిన కాల మహా ప్రవాహ
 కోమల సరోవరమ్ముల గ్రుంకు లిడుచు,
 ఒండొరుల హత్తుకాని తడు లత్తుకొనుచు,
 ప్రేయసులు సాగి, యే నీడో మాయమైరి!

కాలమును బట్టి మూటలు గట్టి యచట
 నిల్చిపోయిన యా ముగ్ధ శిల్పి యెవరో!
 పొంగి ప్రవహించు సౌందర్య గంగలోన
 నతడు గ్రోలిన తలమెల్ల నమ్మత సరసి!

అది కళానుభూతి, యది రసానందమ్ము,
 అందుకొఱకె యాలయమ్ము కలదు;
 నిన్నుజూచి, తనకు నీవిచ్చు మాధురు
 లాను టెవని బ్రతుకు కేని ఫలము.

ఒక ప్రక్క తరుణు లా క్రియ
 సకల కళారుచుల నిన్ను సందర్శింపన్,
 ప్రకృతాత్ములు కొందరు మఱి
 యొక ప్రక్కను జేరి, యడుగు చుండిరి వరముల్.

కొబ్బరి కాయలున్, బసుపు,
 కుంకుమ, పువ్వులు, పండ్లు, నర్థణా
 డబ్బులు చేత బుచ్చుకొని
 డాగులు పడ్డ మనఃపటమ్ములన్

సబ్బున గుంజిపెట్టు మని
 స్వామిని జేరిరి మానవాలి, పై
 గబ్బుకు గబ్బిడమ్ములై గ
 కావికలై గుడి వీడిపోవగా.

తన దొంగతనము పారిన, నొక్క బెంకాయ
 కొట్టుదు నని మ్రొక్కుకొనియె నొకడు;
 వెలదికై హితునికి విపమిచ్చి, దొనగునీ
 పైటకు దుడువగా వచ్చె నొకడు;
 రోజెల్ల దొంగ తరాజుతో బ్రజ దోచి,
 ముక్తి కోసము కేలు మోడ్చె నొకడు;
 కూలీల నేడ్చించి, కోటికి పడగత్తి,
 అరణాకు కైవల్య మడుగు నొకడు;

సంఘు జీవఘ్నమైన దుష్కార్య మెంతో
 చేసి గడియించుకొన్న యశేష కిల్చి
 పఘును నీ కొక్క పువ్వు లంచముగ నొసగి
 కడిగివేయించుకొన వచ్చె ఘను డొకండు!

లావుగలవారి కెల్ల పులాపు బెట్టి,
 తిండి తినని డ్రైవరును గద్దించి లేపి,
 జీపుకారున గూర్చుండి చేరె నంత
 సహచరులతోడ నొకస్వామి స్వామి గుడికి.

నర బలుల నిచ్చు కాలము నాశ మయ్యె
 జంతు బలు లిచ్చు కాలము నంత మయ్యె
 ఇటను దిని, యట ద్రేస్సుగా నెంచి నరులు
 అంతరాత్మలు బలియిత్తు రమ్మ! నేడు!

సిగరెట్ పొగాకు తెచ్చిన లాభ మరలక్ష
 పంట్లాము జేబులో పదిలపఱచి,
 పెండ్లికంటెను వేరు పెద్ద కోరిక లేని
 పొరుగింటి పడతిని మోహపెట్టి,
 కష్టించి పాప మే కవియొ సృష్టించిన
 బంగారు కథ నొండు దొంగిలించి,
 మాటలు, పాటలు మక్కికి మక్కిగా
 నే ప్రాత ఫిల్మునో కాపి కొట్టి

ప్రముఖ మంత్రి యెవరో ప్రారంభ శుభ మహో
 త్సవము చేసి తనను చాల పొగడ,
 కోట్ల కొలది పచ్చనోట్లకై వర మేదో
 కోర నతడు నిన్ను జేరి నాడు!

అతడు తీసిన దొక పతివ్రత చరిత్ర,
 నాయికా పాత్ర వాడ కంతకును వదినె!
 ప్రజల దౌర్బల్యముల మీద భావి భాగ్య
 సౌధములు కట్టుకొందురు స్వార్థపరులు!

ఆతడు నీకు మ్రొక్కు సమ
 యమ్మున, నాతని నిన్ను గూడ నే
 కాతరతన్ బదే పదిగ
 గాంచుచు నుంటిని; వాని మోముపై
 శీతల చంద్రికా సుభగ
 చింతనముల్ వికించు నంత - నీ
 చేతన మ్రోడువోయినది,
 చీకటి క్రమ్మిన దెల్లదిక్కులన్!

గణ గణ మను గుడి గంటల
 రణనమ్మున నట్టహాస రవ మంత నెదో
 వినిపించెను, కనిపించెను
 గణనాథుని దంత కాంతి కణ మొక మూలన్.

మోజుగల తారతో, నా
 రోజుకె రాజై రహించు ప్రాడ్యూసరు నీ
 బూజు గుడికి వచ్చుటతో
 పూజారుల పూర్వపుణ్యములు తెగబండెన్!

నిను మఱచిన పూజారులు
 నను మఱచిరి, భక్తు డొసగు నానావిధ చం
 దన తాంబూల ధనాదుల
 గొను, చంతట మూసినారు గుడి గుమ్మమ్ముల్!

నీ కళామూర్తితో గుండె నింపుకొన్న
 ప్రేయసులతోడ నీ వెందు బోయి నావో,
 ఒంటరిగ-చిన్నవోయిన మంటపమున
 నేను గుడినట్టె కొడిగట్టి నిద్రపోతి!

కౌఱవి దయ్యము

పూర్వ వాసన లెట్టివో ప్రోత్సహింప
 చేరినవి ప్రక్క ప్రక్క నస్థికలు రెండు,
 వాని సాంగత్యమందు రూపము గడించి
 భూతమై నిల్చితిని రుద్రభూమి నేను!

కారెము లాడుచున్, బశుల
 గాపరు లెందో గిరాటువేసినన్
 చేరిక గొన్న యెమ్ములకు
 స్నేహము కల్పనచేతు నంచు నన్
 దూరకు డేరు; విశ్వ సృజ
 నోద్యమ కార్య పర ప్రణాళికన్
 గారణముల్ విశూన్యములు,
 కల్గదు వానికి హేతువారమే.

కలద యేని పరస్పరాకర్షణమ్ము-
 ఎడదలకె కాదు, కలదది యెమ్ములకును,
 మనుజులకె కాదు, కలదది మ్రూకులకును,
 మనుగడవె కాదు, కలదు సమాధి గూడ!

కొన్ని దినములైన దొక
 కోమలి నందు సమాధి చేసి, యే
 మున్నదో లోన! ఏల నత
 డొంటరిగా ప్రతిరేయి నీరధుల్
 కన్నుల బట్టి తెచ్చి యట
 గార్చెడు! మొక్కయి మొల్ప నేర్చునో!
 క్రొన్నన లీయవచ్చునో! త
 రూన్నత శాఖల బల్కరించునో!

పోయి రూపము, జ్ఞానము పోయి, వంతు
 వంతునన్ పంచభూతాల నంతరించి,
 ఎట్లు వినగల దాతనియేడ్చు నింతి?
 కరగి ప్రవహించు కన్నీరుగా నతండు!

అతడు బడిలోన “భాస్వర” మనుచు నన్ను
 ముట్టుకొని చేయి కాల్చుకొన్నట్టి వాడె,
 పూర్వ పరిచయముంబట్టి పోయి నేను
 చెంత గూర్చుండి యాతని చింత గంటి.

తనకోసము తలిదండ్రుల,
 ననుగుండములను బాసి, యనురాగిణియై
 చనుదెంచిన ప్రీయురా లది,
 చనిపోయిన దిట్టె కాల సర్వక్షతమై.

ప్రొద్దుట లేచి, తిండి తిని
 పోయి, సొలమ్ములనో-మరేడనో
 యెద్దులవోలె కష్టపడి,
 ఇండ్లకు జేరి, యెదో భుజించి, పె
 న్నిద్దుర వోపు జీవులు జ
 నించిన దెందుకొ! శ్లేషకావ్యపుం
 బద్దెము లట్లు క్లిష్టములు,
 బహ్వసమమ్ములు జీవితార్థముల్!

పని చేయు తిండి కోసము,
 తిను పనికోసరము జీవి; దీని కొకంతే
 వినబడదు, లక్ష్య మేదియు
 కనబడ; దీ సృష్టి యెవరి కష్టార్జితమో!

ఏల పుట్టినదో మొగ్గ, రాలు బేల!
 ఏల పూచినదో తీగ యెండు బేల!
 ఏల పెరిగినదో తోట, యేడ్పు బేల!
 కార్యమే తప్ప, కనరాదు కారణము!

కంటి కాటుక దీసి, కంట బెట్టెడి వేళ
 మునిపంట బెదవి నొక్కిన సుఖమ్ము,
 ఫలరసమ్ములను గ్రుక్కితల నొండోరు లంది
 పుచ్చు కొన్న క్షణంపు బూర్ల రుచులు,

గున్నమామిడి కొమ్మ గూర్చుండి కోకిల
 జంటగా నడిపిన చైత్రరథము,
 పచ్చి కోపము మ్రింగి, పక్ష మాధురి త్రేన్చి
 ఒకరి నొకరు దాగి యున్న నీడ,

పగటి కలలను నిశలందు వాస్తవముగ
 ననుభవించిన నవకోటి యనుభవములు,
 కాంతతోపాలుగ సమాధిగతము లగుట
 నెంచి యెంచి, వెక్కి వెక్కి యేడ్చు నతడు.

శత సహస్రాధిక ప్రజా తతులు గల్గు
 లోకమున నాత డొక్క యేకాకి, తల్లి!
 తనదు సర్వస్వ మామెతోడన గతించి
 చింత కాతడు స్మారక చిహ్న మయ్యె!

తనువు తీరియు, నాశ తీరని వయస్సు
 ఆవు రావురు మనుచున్న యాత్మ లనగ
 క్రొత్త గోరీల గుమ్మాల గోచరించు
 రంగు రంగుల చుక్క వెలుంగు లేవో!

అందు నొక చోట నా వెలు
 గందుకొని ప్రపన్న వదనయై చూచిన, దే
 మందు నది? గాజు పెంకను
 కొందును! ఒక పుట్టె జేరి కుందెడు నేమో!

క్రొత్త సమాధి ప్రక్కనది
 కొన్ని యుగాలటి ప్రాత పెంకు, ఏ
 పుత్తడి బొమ్మ పుస్తె తెగి
 పోయిన యెట్టి విషాద గాధనో
 చిత్తము మెత్తనో నటుల
 జెప్పుచు నున్నది, తత్సమాధిలో
 మృత్తిక గాని యస్థికలు
 మేల్కొని యున్నవి దాని గోడునన్!

ఈ గాజు పెంకునం దేమి రూపించును!
 చిరకాల సంసార జీవితమ్ము,
 ఈ గాజు పెంకునం దేమి దీపించును!
 పారమ్ము జేరని ప్రణయ యాత్ర,
 ఈ గాజుపెంకునం దేమి కుమ్మిల్లును!
 భర్త వియోగ దుర్భరతరాగ్ని,
 ఈ గాజుపెంకునం దేమి శేషించును!
 పుండయి వేధించు పూర్వ చరిత,

కాల మను రుద్రభూమి నగాధ గర్భ
 మందు పూడిపోయిన యట్టి యాత్మ కథను
 త్రవ్వుకొనుచున్న దల్లు నూతన సమాధి
 భిత్తికల, పాప. మీ గాజు పెంకు నేడు!

ప్రేమ మధురానుభూతిలో వివశ మైన
 సుక్షణ మేమీదో స్మృతివీధిలో క్షణమ్ము
 తక్కుమనిపోయె గాబోలు, తమసిలోన
 గలిసిపోయిన దది నేను కన్ను ద్రిప్ప!

ఆశతో వచ్చి జీవించి నట్టి దెవరో,
తిరిగి పోయిన దెవ్వరో తెలియ లేక
కాటి దిబ్బను గట్టిగా కౌగిలించు,
మంటి పెళ్లను ముద్దాడు మానవుండు!

ఆతడు కౌగిలించిన స
మాధి యనాదిగ వచ్చు మానవ
వ్రాతపు బాహు బంధముల
బ్రాబడి నట్టిదె, దాని క్రింద లో
లోతులలో ననంత గత
లోక మద్యశ్యము చెందినట్టిదె,
చేతన నిల్లు రాల్చుకొని
జీవి భవిష్యము మ్రోడువోయెడున్!

భూత కాలమెల్ల బూది ప్రోవై యుండ
ప్రణయి నందు గుర్తుపట్ట గలడె?
పరిమళించు పసిడి పరమాణువుల నేరి
కొత్తబొమ్మ జేసికో గలడె?

కొమ్మ మీద మొగ్గ, గుమ్మాన లే బుగ్గ,
పదము లందు లక్క, పైని చుక్క,
విశ్వమయత నంది విహరించు ప్రేయసి,
ఎందు లేదు చూచు డెంద మున్న?

మానవ సమాజమున కంతు లేని నీడ
 రుద్ర వాటిక, దీనికి నిద్ర లేదు,
 అసలి, సొలసి, చివికి, చిక్కె, కలుగ దీన
 జనుల కిది హాయి గూర్పు విశ్రాంతి గృహము.

ప్రణయ గీతము వ్రాసి బాగుండలే దని
 చించి పార్వైచిన చెత్త బుట్ట,
 పెదలంక వంకాయ ముదిరిపోయిన దంచు
 వంటిల్లు వినరిన పెంట కుప్ప,
 చిలచిల లాడించు చిత్త యెండకు వీగి
 పరువెత్తి దాగొన్న తరువు నీడ,
 ముద్దు తీరగ చేత బుచ్చుకొన్న గులాబి
 ఇటె జారిపోయిన యిసుక బురద,

దేని కదియే శ్మశానము, దాని లోన
 జరబడిన దేది యేనాడు తిరిగి రాదు,
 ఇంత తెలిసిన విజ్ఞానవంతు డయ్యు
 యువకు డేలనో దుఃఖించు సువిద గూర్చి!

అతని విరహాగ్నిపై గ్రాగి, యతని భావ
 విభ్రమమున స్మృతివీధి విస్ఫురముయి,
 తెలిసి కొంటిని నన్ను నే, దిక్కు లేక
 స్రుక్కి పోయిన ప్రేమ చిత్ జ్యోతి నంచు!

నరుడు కట్టిన కుటిల వర్ణ ప్రభేద
 ఘోర కారా గృహమ్మును కూల్చబోయి
 దాని యిటుకున బడి తామె దగ్గమైన
 ముగ్ధ హృదయాల వాంఛా ప్రబుద్ధి నేను!

వారు సశించినారు తమ
 వారి దయాఝాతమ్ములౌ దురా
 చారము లందు కట్టె లయి,
 స్వాంతము లందలి ప్రేమ రశ్మి చ
 ల్లారక, మల్లె పందిరుల
 నామ్రు వనమ్ముల పూచి, కాచి, యే
 తీరున గూడ కోరికలు
 తీరక విచ్చిరి దిగ్విగంతముల్!

ప్రేమ మనునది మానవ సృష్టిలో వి
 శిష్టమైన మహోన్నత బీజ గుణము,
 దాని సంతృప్తి పఱుప సాధ్యమ్ము కాదు
 ఇతర రూపాల, నితర ప్రకృతి భవాల.

ఆనందానుభవ మ్మది
 మానవునిదె, ప్రేమ దాని మహితావధి; య
 మ్లాసముగా ప్రేమానం
 దానుభవ మ్మొందు టొకటె దైవత్వ మిలన్!

కొంచెమో, ఘనమో, యెట్టి కోర్కె నైన
 తీర్చుకొనుటయె జీవి సిద్ధికి పథమ్ము,
 ఫలితములు కాని వాంఛలే పట్టి నేడు
 జగము బీడించు చున్నవి చాల గతుల!

ఆ గతి ప్రేయసీ ప్రియుల
 యాత్మలు ప్రేమరసత్వ సిద్ధికి
 త్యాగము చేసికొంచు భవ
 దాలయ వాటిని పర్వటిరచు, శ
 క్తే గద లోక వస్తువు, స
 తీ! ఎప్పు డెక్కడ వారి యంశముల్
 ఆగమ మౌనో కూడి - అప్పు
 డక్కడ రాగము పుట్టుచుండెడున్!

నేను నా గాధ నా రీతి నెమరువేసి
 కొనుచు, తన్మయమై యున్న క్షణము లోన
 రుద్రభూమి సర్వమును కారుణ్యముయత
 వివశమయ్యె నా భావముల్ వినుచు గనుచు!

అంతలో, నా ప్రియా వియోగాగ్ని తప్పు
 తస్రవుల నొత్తుకొని లేచె, నతని తోడ
 నేను లేచి ప్రయాణమైనాను కూడ,
 పల్లెవటకును సాగనంపగ దలంచి.

పైరు గాలికి చక్క పడగ విప్పిన పాము
 పుట్టపై కూర్చుండి బుస్సు మనగ,
 కోటీశ్వరుడు వోలె కొమ్మపై నిద్రించు
 కోతి చివ్వున లేచి కొట్ట బోవ,
 పరుల పంట పొలాల బడి మేయ విడిచిన
 కొట్లగేదె యొకండు కొమ్ము వినర,
 దొంగ యెవ్వడో దారి దొర్లించి పోయిన
 ముళ్ల కంపలు కొన్ని పళ్లు నూట,

ఒక్కటిని గూడ గమనింప డుండి లేని
 యట్టి యంతర్ముఖుడు, చాల గట్టివాడు,
 యువకు డాత్మ గృహమ్ము డాయుటను జూచి
 ఆగిపోతిని నే నొక్క లేగ చెంత.

ప్రొద్దు పోవు పటకు పొలములో పనిచేసి
 అప్పుడె వచ్చినట్టి యతివ యొకతె,
 పొల చెంబు తోడ పశుశాల కేతెంచి
 దయ్య మనుచు నటచి కొయ్యబాటె!

వ్యక్తమున మనసు వ్యక్తా
 వ్యక్తమున దయ్య మగుట నరయర్ష జను, ల
 వ్యక్తలు గద యిప్పట్టున
 శక్తీ! నిను జూడలేరు సరిహద్దు పయిన్!

భూతము పట్టుకొన్నది, వి
 భూతిని తెండను హెచ్చరింపులన్
 తాతలు కొంద రా గృహము
 దాపున గూడుట జూచి వేడ్క, నీ
 పాత కథానికల్ శతము
 పాడిన పాటలె కాన, నెవ్వడో
 యేతము తోడు చుండ నట
 కేగి చరించితి చెట్ల బోదెలన్!

పాడుపడి యున్న యా తోట బావి పైని
 పాద మిడి నానో లేదో - గభాలు మనుచు
 బీట తీసిన యొక పొంత నీట గూలె!
 రైతు తను వంత ర్షుళ్లన అంప మయ్యె!

నిమ్మ తోటలు గడిచి, దానిమ్మ పూల
 యధములలోన నను నేన దిద్దుకొనుచు,
 అరటి తోటల నడయాడి, మిఱప చేల
 నడుమ దిష్టి బమ్మల గాంచి జడుసుకొనుచు!

కంప తెగద్రంపి, కొబ్బరికాయ తీసి,
 చేత బట్టుక దిగుచున్న లేత దొంగ
 తోట యజమాని ననుకొని తోక ముడువ
 కెప్పుమని వాని బెదరించి నవ్వుకొనుచు;

మల్లెపొద నొక్క యెడ నొక్క పిల్లవాడు
 నిదురపోవుచు నుండ గాంచితిని నేను,
 కాంచి యా ప్రాంత వృక్షశాఖలను జేరి
 తూగు టూయెల నూగంగ సాగినాను!

మొదట ననుకొంటి నతని తోమ్ముపయి నిల్చి
 నాట్యమాడుదు నని, యేదో నందనమున
 ఎవరికోసమొ వెదకు నా యువకు మోము
 అరుణ కాంతులతో నాకు వెఱపు గొల్పె!

అతిగూఢ మృగు రాత్రి గర్భమున ని
 ర్వాపారమై సృష్టి ని
 ద్రితమై యున్నది, స్వప్న సంపదల భా
 తిన్ మిణ్ణురుం బుర్వు లా
 గతి నొక్కం డొక డీగతిన్ మిణికెడున్;
 కల్లార గంధ మ్మోదో
 జతగా బిల్చిన, పోయి, దాని యొడి సె
 జ్జన్ జేరి చల్లారితన్!

వీధి లాంతరు

ఎండ కన్నెరుగని యింతిని వేధించి,
 అవని యంచులకు వాహ్యోలి బంపు,
 నరమామిడి వలంతి వర శిరోజములలో
 కరములు గ్రుచ్చి నెత్తురులు లాగు,
 వయ సుడివోయి, యెవ్వరి యౌవనమ్మునో
 ద్వేషించి బైలుతో దెబ్బలాడు,
 తన యంతట జూడ గోరిన ద్రోహుల అని లేచి
 మబ్బు కుఱ్ఱుల మీద మండిపడును,

ధూర్జుడై యిట్లు వర్తించి తుదకు కాల
 ధర్మమును తప్పుకో లేక తరణి గ్రుంక,
 సాటిలేని నియంతను సాగనంపి
 చల్లబడినట్టు లోకము చల్లవడియె!

కఠిన యజమాని ముందు నౌకరు విధాన
 అంతసేపు నేనెంతో ఆయాస పడితి,
 కాల వృద్ధుని గదిలోని కన్ననైతి
 నేను, నీరెండ నన్ను స్పృశించుచుండ!

వెఱ పుడిగి కన్ను దెఱచితి
 పురపాలక సంఘ వీధిమొన దీపముగా,
 పరగడుపున పని చేసెడు
 నిరుపేద విధాన చాల నీరస మైతిన్!

బుుషి బ్రతికియున్న భాష్యకారుని విధమ్ము
 పగల వెల్గింపబడిన దీపంపు బ్రతుకు,
 బ్రతికి యేరీతినో బైటపడిన యంత
 స్వాగత మ్మిచ్చె నాకు బజారు వీధి.

ఇటుకు సందులు తనువెల్ల ముఱికితోడ
 గుడిసెలకు మోసికొని పోవు బడుగు జనుల,
 శిథిల వీధులు బ్రతుకెల్ల చింతతోడ
 షాపులను మూసికొని పోవు సంద కడన!

నీ కాని కోసమై నాకొట్టు తెఱతునా?
 పొమ్మని దొంగలాభమ్ము కసరె,
 చనువైన మాత్ర మూసిన షాపు తీతునా?
 రేపు రమ్మని లేత రేయి కినిసె,
 పద్దుపై కొత్తడబ్బా తీసి యిత్తునా?
 రొక్క మిమ్మని సంతరోజు విసిగె,
 అప్పేమి టిప్పుడీ యర్థరాత్రి నటంచు
 పెళుసు గళ్లాపెట్టి తలుపుమూసె,

జానపయి బెత్తెడును లేని జనపదమ్మె
 అర్థి జనముల నే డిట్టు లాదరించు,
 నగరముల మాట చెప్పిన నగుదువేము!
 కాలదోషము పట్టె లోకముకు, తల్లి!

గ్రామ పంచాయతీ పాడు తూము మీద
 చుట్ట ముట్టింది తీరికూర్చుండె నొకడు,
 పీల్చినపు డెల్ల వీకటి పెను పిశాచి
 ఎట్టగా జూడ సాగిన దెవరి కొఱకొ!

అంత నొక బీడి యాచెంత కరుగు దెంచి,
 చుట్టతో విడవేసెను సోదె నేదో!
 ఇంటి గొడవలు, పక్కంటి జంట కథలు,
 వీధి తంటాలు దానిలో వేనవేలు.

ప్రక్క నున్న సోడా కొట్టు చెక్కమీద
 కప్పురపుకిల్లి తాలింపు కంపు కొట్టె,
 శివుని గుడి ముందు గల మల్లెపువ్వుల తావి
 సైడు కాల్యలు దాటియు సన్నబడదు.

పల్లె పొలిమేర కావల పగలు పగలు
 మొగలి డొంకల దాగుడు మూతలాడి
 చల్లచల్లగ నల్లరి పిల్లగాలి
 రేయిపైబడి, యూరెల్ల మేయసాగె.

చినిగిన బనియనుతో, తల
 మునిగిన కంకఱతో, యేడ్పు మొగముతో, పుట లూ
 డిన పొత్తముతో గడు చి
 క్కిన బాలుడొకండు లైలు క్రిందికి చేరెన్.

ఊరి చివరనున్న పూరిండ్లలో నొక్క
 నూనె లేని ప్రమిదె నుండి వెలుగు
 కొఱకు వెదకుచున్న చిఱువత్తి యాతడు
 నేరి తుంఘః పైని కూరుచుండె.

షాట్టకొసము పగలెల్ల మట్టిమోసి
 రాత్రి పూటల నాశ్మకొరకము నింత
 వికుతము జేసి కొనగోరి విప్పునతడు
 ప్రాతకాలపు దొక పెద్ద బాలశిక్ష.

దీపమును దెచ్చుకొనుటకు దిక్కులేని
 మలిన వస్త్రాన దానిన మణు లవెన్నో
 నా వెలుంగున విరిసి విన్నాణ మొంది
 దినమణిని మించి లోకాన దేజరిల్లు.

ఇల్లు లేని వాని కేవె పుట్టిన యిల్లు,
 దీవె లేని వాని కేవె దివ్వె;
 రాయి రత్నమౌను, రత్నమ్ము వసుధకే
 దీపమౌను నీదు ప్రాపకమున.

నిదుర వచ్చెడునందాక చదువుకొని య
 తండు కొంపకు పోయె, పాదములు నేల
 దడబడుచు నుండియును వాని తలపు విరిసి
 భావి జీవన శిఖరాల బరిమలించు.

ఫల మనుకొన్నవో, మధుర
 పాకముగా దలపోసినేమొ, దో
 మలు, పొడగువ్వ, లింక - పర
 మాత్ముని ముద్దులబిడ్డ లెవ్వో
 కొలకొల నన్ను ముట్టుకొని
 కూలగ సొగసు నాకె పిండివం
 టల గతి, చిత్రమయ్యె ఘట
 నాఘటనముల ఘర్షణమృతన్.

మూకగా మేరునగమును ముట్టడించు
 బాంబరులు వోలె, నను దాకి బహుముఖాల
 ఘన పతంగాలు రెక్కలు కాలి కూలు
 గాఢ తిమిరమ్ము లోనికి కాంతి నుండి.

పాపకూపమ్ము లందుండు ప్రాణి యెందు
 వెలుగు ముందు ముఖాముఖి నిలువలేదు,
 స్వేచ్ఛకోసము దీప మార్చెడునె కాని-
 చీమయును కాని దోషుకు శీఘ్రవేల?

ఆ విధమ్మున పుర్వులు నా వెలుంగు
 తోడ పోరాడుచుండ, నానీడ తోడ
 సిద్ధపడినార లెవ్వరో యుద్ధమునకు
 చోద్య మేమని క్రిందికి చూచినాను.

అది యొక విస్తరాకు, సగ
 మన్నముతో నట పారవేయ బ
 డ్డది; యొక పంది, యొక్క నరు,
 డా కబళమ్మో మహా ప్రసాదమ్మ
 బ్రదికెడు బక్క యాపు నొక
 ప్రక్కకు నెట్టి భుజించ సాగినన్,
 గదిసిన దొక్క కుక్క పిడు
 గా-పరమాణు మహాస్త్రమా యనన్.

ఆకటి నినాదములతో
 చీకటిపై కుటికి కుక్క చించినదా పు
 ల్లాకు, నొక కొయ్య గొని పె
 ల్లాకులముగ నరుడు దాని నటకాయించెన్.

ఆత్మమునకు, మఱి, యనాత్మమునకు భేద
 మరయ జాలినట్టి నరుడు, తల్లి!
 కుక్కతోడ పొట్టకూటికి పోరాడు
 స్థితిని జూచి నేను సిగ్గుపడితి.

స్వగతం బెయ్యదో చెప్పుకొంచు నొక యో
 షారత్న మా యింటి వం
 ట గదిన్ ద్రిమ్మరుచున్న, దా యనటి తో
 టన్ గ్రొత్త పెండ్లాముతో

మగడేదో సరదా యొనర్చెడు; సినీ
 మా వేళ కాబోలు, నీ
 యు గుభాలింపున గోటు చేసికొని, బో
 టుల్ పోదు రే పట్నమో!

ముటికి కంపని రోసి ముకు మూసికొని, నోట
 బడిన దోపలకు శాపమ్ము లిడుచు,
 పంకిపై యడుగుంచి, పంచాయతీ వాళ్ళ
 చావుగోరి, సొలోపు జాటిపడుచు,
 కునుకుచున్నది లాంత రని, యింటి పనిచేయు
 దాసి పిల్లను తిట్టిపోసికొనుచు,
 ఇకిలింపుతోడ రాసుకపోవు రెడీని
 “అత్తరు సాహేబ! ఆవో” యనుచు.

పరులనెట్ల ఆకర్షింప బాధపడుచు
 విసుగుతో పొంతవారి దప్పించుకొనుచు
 చిత్తకథ, లత్ర కథ లేవో చెప్పుకొనుచు
 పడుచు పిల్లలు సినిమాకు నడచినారు!

ఊరు నూరెల్ల గాఢాంధకార వశత
 మునిగి యున్నది నిద్రా సముద్ర మందు,
 ఇక్క డొక దీప, మక్కడ నొక్క పొయ్యి
 తెలుపు చున్నవి ముక్త జీవుల తెఱంగు.

మఱచిరో కిటికీల మాట, నావలి వీధి
 గోడపైబడె ముద్దులాడు నీడ,
 వీధి కోణము నేదో వెఱపించె కాబోలు
 ముసుగొక్క టీసందుమూల నక్కె,
 పడమటి పేటలోపల నేదో గొడవయ్యె
 మొఱుగు చున్నది తూర్పు మొగను కుక్క,
 గోశాల గుమ్మాల గుసగుస లటు జాటి
 రేరాణి పొదను చల్లారిపోయె,

అత్తరువు మాత్ర మగుపించు నతను నొకని
 తఱిమి సంకెళ్లు వేసిరి తస్కరుడుగ,
 స్వేచ్ఛలేని మానవ సంఘ సృష్టిలోన
 రాత్రి జీవిత మీరీతి రకరకములు!

రేయి నెచ్చట బైలు దేరినవో కాని
 నీడలోక రెండు చేరె నా నీడలోన,
 వెలుగు మట్టముపై నెంత వేదమున్న
 క్రింది లోతుల లేదు కోరికల కంతు.

తిండికోసము పగలెల్ల త్రిప్పులుపడి
 శక్తి ఖచ్చైన మానవ వ్యక్తి తాను
 రేపటికి పూర్తి సత్త్వ మార్జించు కొనగ
 ప్రణయ దేవత రొమ్ముపై పవ్వలించు.

వరుసగ నెన్ని రాత్రుల త
 పస్సున కీ ఫలమబ్బెనో, మహో
 ద్ధరతర మైన డెందముల
 తో నొకటక్కటి జేరి, జీవ ని
 ర్ధరములు రెండు రాగ జల
 రాశిని బంది యదృశ్యమయ్యె, సుం
 దరమగు నా సమైక్యము గ
 దా, వరణీయము ప్రాణికోటికిన్!

ఆ నీడలు రెం డొకటై
 నా నీడను గలిసినంత నది మేదురమై
 నానాముఖముల బోయెను,
 మ్లానావని తెల్ల తిరిగి మధురిమ గూర్చెన్!

నిలిచి తెల్లవార్లు వెలుగ పలసినదాస,
 అర్ధరాత్రి ముందె ఆరిపోతి,
 అనుభవమున తైల మమితమ్ము కాలెనో,
 అసలు చమురుపోయి నతని పతనో!

విద్యుద్దీపము

బ్రహ్మ చేసినదోమ్మ, చిత్రముగ తిరిగి
 బ్రహ్మనేదోమ్మ చేసిన పడక టింట,
 సూర్య కర్పూరదీపమ్ము సుందరముగ
 వాణి జోకొట్టి, కొండెక్కి పండుకొనియె!

మొదట నే తరుశాఖాగ్రములు దినేషు
 జూచి స్వాగత మిచ్చెనో క్షోణి పైకి,
 చివర నవియె వీడ్కోల్పి నిల్చెను, ప్రవాస
 మేగు చెలిజూచు చెలులట్లు మూగవోయి!

అల గోదావరి లంక భూముల సమ
 స్వల్ లేని సస్యమ్మ, కో
 మలమై తీర సమీరునిన్ గలిసి చె
 మ్మా చెక్క గ్రీడించు, మే
 ఘ లవమ్ముల్ వరరూపముల్ గొని తద
 గ్రంబందు గూర్చుండి శ్యా
 మల సంధ్యా వరణాంగణమ్మున సినీ
 మా చూచు నట్లప్పెడపన్!

కల్పాంతమందు జగత్సాక్షి వెల్గింప
 తల్లిగీచిన నిప్పుపుల్ల నుండి,
 పని జూచుకొని, యుస్సురని సూర్యదీపమ్ము
 నిట్టూర్పు విడిచిన నెరసు నుండి,
 విస్ఫులింగములోని విశ్రాంత హృదయమ్ము
 రాల్చిన వాంధాకిరణము నుండి
 కరవల్లికా నఖాగ్రము గ్రుచ్చుకొని లేచి
 పరికించు నవ్యజీవనము నుండి,

లీలగాబుట్టి, నేను లోకాల జుట్టి,
 అణు వణువు నందు నవ్వుకమ్మై వసింప,
 నన్ను విజ్ఞాన వాగుర బన్ని పట్టి
 బానిసగ జేసికొన్నాడు మానవుండు!

పంకాలను త్రిప్పించును
 లంకలు దున్నించు, బండ్లు లాగించు, ప్రతీ
 లెంకయు విన బాడించు, న
 హంకారము తోడ మనుజు డవనిన్ నాచే!

ఉర్వి యొక రాత్రి, అందు సూర్యుడొక దివ్వె,
 దివ్వె తొలగినగాని లేదే సుఖమ్ము,
 ఆది దైవతరూపమౌ సంధకార
 మవుడె చేతన కానంద మందజేయు.

తళ్ళు తళ్ళున నే విశ్వత న్నస్పృగ్గ
 రీ ప్రసారములన్ విహరించు చుండి,
 ఎచ్చట, నెవండో దబ్బున స్విచ్ఛిన్సోక్క
 పర్వు పర్వున పోయి దీపమ్ము నైతి!

విశ్వమయత బాసి, వేగ నే నొకచోట
 వ్యక్తమగుచు వ్యక్తైన తోనె,
 అంత దసుక లోన నజ్ఞాతమై యున్న
 కాంతులెల్ల నన్ను కౌగలించె!

ఎచట నీవుంటి వంచు ప్రశ్నించు వారి
 కేరి కేని సాక్షాత్తు నేనే జవాబు,
 తీగలందెల్ల నీశక్తి తిరుగుచుండి
 అవి కలిసినట్టి చోటనె యవతరించు!

వెలుగొకటె పెద్ద చిన్న దివ్యైలను, కాని
 శక్తిలో తారతమ్యాలు చాల గలవు;
 ఎట్టి కృషినైన తరగతి హెచ్చుకొలది
 అభ్యుదయ మందుచుండు వితోధికముగ.

శక్తిగా నుండి నే నొక్క క్షణములోన
 కాంతిగా మారి నా చుట్టు కాంచినాను
 మానవుని యాశ కొక లక్ష్య మనగబరగు
 మంత్ర పదవి కమర్చిన మందిరమ్ము.

రేయికి రేయి కంతిపురి
 రీతి వెలుంగుచు, వేడి వేడి రూ
 పాయలు పేర్చి గోడలకు
 స్వర్ణము పూసిన సౌధమద్ది; వై
 హాయస వీధి తారకల
 హారతు లందుచు దేశ పుం బ్రజా
 దాయము గొల్పు చున్నది సు
 ధాంశువు కుంచముతో సురాళికిన్.

పాల దీపాల, మేలి పంకాల తోడ,
 పడక కుర్చీల, సరిగ సోఫాల తోడ,
 బల్లపై నొక్క మోపెడు పైళ్ళ తోడ
 రాజ్య మేలును మంత్రి కార్యాలయమ్ము!

శాంతముగ మేడ యేడవ
 యంతస్తున గూరుచుండి, యానాటిదయౌ
 తంతును ముగించు, చేవో
 మంతనములు చేయుచున్న మంత్రిని గంటిన్.

ఒక పైలు నొక్క సంతకముతో ముగియించి,
 ఒక దానిలో సిరా యెలుక బోసి,
 ఒక దరఖాస్తుపై రికమండు జేసి, వే
 రొకదాని బుట్టలో గ్రుక్కవైచి,
 ఒకసారి ఫోను తీసుక నేదో మాట్లాడి,
 ఒకదఫా తానెప్రత్యుత్తర మిడి,
 ఒక చెవి కార్యదర్శికి నంకితము జేసి,
 ఒక కంట లేఖ నేదో పఠించి,

ఒక్క గ్రుక్కను సిగరెట్టు నూదివైచి
 బల్లపైనున్న ప్రే లోన బార నూకి,
 ఊపి రాడని పనిలోన నుండి కూడ
 నన్ను జూచు చమాత్యుడు నవ్వినాడు!

కూలిపేటలకు వీడ్కోలిచ్చి, క్రొత్తగా

గ్రామములను పెంచి, కట్టు బొకటి,

ప్రథమ పాఠము మొదల్ పరిశోధనము దాక

ఉచిత విద్యాదాన మొసగు బొకటి,

పల్లెలోగల భూమినెల్ల పంచాయతీ

కిచ్చి, ఉమ్మడి సాగు తెచ్చుబొకటి,

పనిలేని కీడు, కొంపలు లేని గోడును

నరునికి లేకుండ నడుపు బొకటి,

ఈ విధంపు బ్రణాళిక లెన్ని యెన్నో

అమలులో కొన్ని, ఫైళ్లలోన మఱి కొన్ని,

తీవ్రయోచన నిక కొన్ని తిరుగుచుండ,

మంత్రి పనిచేయుచున్నాడు మౌని వోలే!

సాగు భూములు పంచు చట్టము తెచ్చిన

సరి నీకు నాకంచు చను నొకండు;

త్వరలోనే భూమి సంస్కరణము తేకున్న

పార్టీకి స్వస్తి తప్పదను నొకడు

భూమి దాహము దీర్చ, కే మొగమున పోదు

మీసారి వోట్ల కం చేడ్చు నొకడు;

ఆచార్య భూదాన యజ్ఞముతో కాల

మును ద్రోయవచ్చులె మృను నొకండు;

ప్రజలచే, ప్రజకోసము ప్రభుత నెలప
 నెన్నుకోబడ్డ ప్రజలిట్టు, లెద్దు యెండ,
 కెనుము నీడకు బోలె పెల్లీడ్చుచుండ
 తోణక డాతడు హిమ గిరీంద్రుని విధాన!

బద్ధకస్తుల కొక్క బడి పెట్టినాము, ప్రా
 రంభోత్సవము చేయ రమ్మటంచు,
 అఖిల ప్రపంచ మహాక్రిమి సభకు-ల
 ధ్యక్షత పూనక తప్పదనుచు,
 చొప్పాపురాన పశు ప్రదర్శనములో
 పాల్గొన దయచేయ వలయునంచు,
 ఘాటైన గాంధీ పాగాకు కేంద్రపు దర్శ
 నమ్మునకై వచ్చి పొమ్మటంచు,

లక్ష ప్రోగ్రాము లొక ముహూర్తమ్మునందె
 పెట్టుకొని మంత్రవర్యుని పిల్చుచున్న
 జాబులకు నెల్ల “రిగ్రెట్” జవాబు లిచ్చి,
 పథకములు వేయు సభివృద్ధి పనుల కతడు!

నోట్ల కట్టలు కొన్న వోట్లతో రాలేదు,
 పేదల మనసులో పేరు కలదు;
 సభ్యుల దయవల్ల సచివుడు కాలేదు,
 సూరి జనమ్ములో చోటు కలదు,

టీ.వి. కొలకు పర్యటించెడు పనిలేదు,
 కూటికై దెకరాల కొండ్ర గలదు;
 తనవాడు, కానివాడను భేదమే లేదు,
 ఉపకార మొనరించు నూహ కలదు;

స్వార్జితము మీద బ్రతుకుచు, శక్తికొలది
 ప్రజల కుపకరించుచు, మంత్రి పదవి కొండొ-
 గోపురము గాదలపక, కువలయంపు
 వొంపులను దిద్దనెంచు భావుకు డతండు.

లంచమ్ము ముట్టక, లావు పాటించక
 ఊరుపాలించు నుద్యోగి మీద
 దొంగలెక్కలు లేక, దోపిడి చేయక
 ధర్మమ్ము నడుపు వర్తకుని మీద;
 అవినీతి నోర్వక, ఆధిక్య మెంచక
 మంచిగా బ్రతుకు సంసారి మీద,
 లోటు మన్నించక, పోటీకిలోంగక
 పనిచేయు సంఘ సేవకుని మీద,

లేని పోని నేరములు కల్పించి మించి
 స్వార్థపరులు పెట్టెడు పిటీషనుల నెల్ల,
 సత్యమును గూర్చి మంత్రితో సంప్రతించి,
 కట్టలుగ గట్టుచున్నాడు కార్యదర్శి.

మా పేట పరశురామప్రీతి యైనది,
 ఆర్తిబాపు మటన్న వార్తలోన;
 మా దాళవా చేలు మాడిపోయినవి, కా
 ల్వును విప్పు డా యన్న వినతిలోన;
 మా మిల్లు మూసి పొమ్మన్నాడు భామందు,
 బ్రతికింపు మన్న ప్రార్థనములోన;
 మా వాడి కన్నింట మంచి మార్కులు వచ్చె,
 సీబేల లేదన్న మాటలోన;

కనులలో నగ్ని, నీరును గ్రమ్ము గొనగ,
 చూపులో తేమ, మంటయు రూపుదాల్ప,
 తక్షణపు జర్యకోస ముత్తర్వు లిచ్చు
 కార్యదర్శిని మంత్రి కంగారుపెట్టు.

సరిహద్దు రక్షణాంశములపై మంత్రి ప
 ర్గము చేసినట్టి నిర్ణయము గూర్చి,
 ప్రక్క దేశపు స్థావరములపై నెగిరి, వై
 నము లేని పరవిమానమును గూర్చి,
 కొత్తగా గట్టిన కోదండ పేక్షరీ
 నిప్పు పెట్టెలలోని నిజము గూర్చి
 ప్రేలబోవు ప్రపంచ పృథుల యుద్ధము నాప
 గైకొన నున్న వైఖరిని గూర్చి,

ఊకవలె రూకలనుబొక్కుచున్న పాల
 నా వ్యవస్థను గూర్చి ప్రశ్న పయి ప్రశ్న
 లడుగు, చతి నేర్చుగా రహస్యములు లాగు
 పత్రికల వారి కాతడు పట్టుపడడు.

దీక్షాపరుడౌ సచివుడు
 దక్షతగల కార్యదర్శి దగ్గర నుండన్
 లక్ష సమస్యలు తీర్చును,
 నిక్షేపము చేయగల్గు నిఖిల జగమున్!

మంత్రి యీరీతి కాలము మఱచిపోయి
 బ్రతుకునే ప్రజాసేవ కంకిత మొనర్చ,
 కడము యుద్యోగు లందున్న పడుచువారు
 మనసులను నిల్పుకోలేక సణుగు కొండ్రు!

చంటి బిడ్డకు చాల జ్వరముగా నున్నది,
 కట్టరేమిటికి దుకాణమనుచు,
 సినిమాకు పోవుదమని చెప్పి వస్తినీ
 ఈ యాట కంతు కాన్పించ దనుచు,
 ఫైళ్లకే జీవితం బమ్ముకొన్నా, మింక
 చచ్చినవాళ్లతో సాటి యనుచు,
 వృద్ధుల క్రింద నుద్యోగంపు గర్మను
 వ్రాసితి వేల దేవా, యటంచు;

బిడ్డ మేల్కను ముందె ఆఫీసు కేడ్చి,
 నిదురపోయిన తర్వాత నింటికేడ్చు,
 మింక నెందుల కీశ్రమ యెల్ల నంచు
 వయసులోనున్న పనివారు వగతు రమ్మ!

పగలు పది మొదలైదింటి వఱకు మాత్ర
 మే నుమీ పనికాల మాఫీను, కైన
 రూలు దారి రూలుది, తనత్రోవ తనది;
 నరుని బంధించు సూత్రమ్ము ధరణిలేదు.

వయసు పెరిగిన కొలది యౌవనము మఱచి,
 ముదిమిగొని, మానవుడు శూన్యమును వరించు;
 అను నిమేషము చేరు పూడును వెడల్పి
 నింపు కోడెద క్రొత్త జీవంపు ధార!

ఆ సమయమ్ము నందు పద
 హారు వసంతము లొక్క కుంచెతో
 వ్రాసిన చిత్ర మట్టులక
 రామ చటుక్కున వచ్చి, మల్లికా
 హాస సువాసనాళి సచి
 వాలయమున్ దనియించు, చెల్లరున్
 భాసురచిత్తులై నిలువ,
 బల్లను తట్టిన దాజ్ఞచేయుచున్.

“పగటి గుమ్మాన సూర్యుండు పని ముగించి
 చాలసేపయ్యె, లేదేమి వేళపాళ?
 మఱచిరో?” యంచు ప్రశ్నించి మంత్రి, నామె
 చిన్ని నవ్వున ప్రక్కనాసిన యయ్యె.

“రవి విషయ మేల? బాధ్యతా రహితు డతడు,
 మ్రొక్కుబడి తీర్చుకొని తోక ముడుచుకొనును,
 ప్రజల సుఖముకు ధర్మకర్తలము మేము,
 మాకు విశ్రాంతి లే”దంచు మంత్రి పలుకు.

“ఆత్మలు గలట్టి ప్రజల సౌఖ్యములెల్ల
 ప్రాణములు లేని ఫైళ్ళలో పట్టుపడెనె?
 లెండు లెం”డంచు నాతని లేపె నామె,
 కార్యదర్శియు బని నెల్ల గట్టివైచె.

రాత్రి గర్భమునుంచి చూడగొని యెంతో
 పెన్నిధానము పవటికి పెట్టు నరుడు!
 ప్రకృతిలో రేబవళ్ళ కేర్పడిన సమత
 వ్యర్థమైపోయె నతని జీవనములోన!

బడుగు బిక్కులకై కట్టబడిన వసతి
 గృహమునకు నామె కార్యదర్శిని, సమాజ
 సేవ గౌరవ వృత్తిగా స్వీకరించి
 సాయపడుచుండు జనులకు శక్తికొలది.

బిచ్చగాండ్రకు వృత్తి కల్పించు సంఘ
 మున కమాత్యు డధ్యక్షుడు, మొదటి సాలు
 సరి సమావేశ మా రాత్రి జరుగవలయు,
 వచ్చి కూర్చున్నదట కార్య వర్గమెల్ల.

ఆలస్యమైన యందుకు
 చాల విచారించుచుంటి, క్షమియింతు కదా
 నాలోప మంచు నాయమ
 కేలూతగ నడిచి యతడు క్రిందికి పోయెన్.

వాస వెలిసి నట్లు, వరద తీసిన యట్లు,
 సచివ మందిరమ్ము చప్పబడియె,
 వెనుక నేను, నొక్క పనికాని బంబ్రోతు
 మిగిలి పోతి మేదో దిగులు తోడ.

చూపులను గ్రుచ్చి, నాలోని సొబగు నెల్ల
 లాగికొనిపోయినది యా గులాబి మొగ్గ,
 పని ముగించుక పోవు జవాను నంత
 తలపు మధ్యనె సన్నాపి తలుపు మూసి.

నిను గనుగొన్న కాంతి గల
 నేత్రమె నీ సదనమ్ము, నీవ జీ
 వన రసధార, వే రసపి
 పాసువు నిన్ దనివాఱ గ్రోలు నా
 తని కరమందు స్వర్గము స
 దా జగమంతయు, నిన్ను గొల్చి, నీ
 ప్రణయము గెల్పు మానవుడె
 బ్రహ్మ వినూతన విశ్వ సృష్టికిన్.

సెజ్జ దివ్వె

రాత్రి యొడిలోని నవరత్న రాశి యామె
ఆమె హృదిలోని యాశాసుధాంశు వేను,
మంచమున నామె, యెదుటి సెమ్మపయి నేను,
ఈడుజోడుగ గూర్చుంటి మెదురుబొదురు.

ఆ కోమలి కోమల తను
రాకారుచి రాంగ రాగ రమణీయతలం
దాకృతి గొని, చనగా, నా
యేకాకృతి, వెల్లినా ననేకాకృతులన్!

విశ్వరూపము సాధించి పెట్టి నాకు,
తనువు తనువెల్ల ననుదాల్చి తరళి తాక్షి,
దీపశమ్మకు బోలె మూర్తిభవించి
నిర్మలాంతరంగము తోడ నినుభజించు.

ఎచ్చటనో, యెవ్వరినో తన హృదయమునకు
చేదుకొనుచున్న భావ వీచికల కాంతి
తళ్ళుతళ్ళున చెక్కుటద్దముల మీద
నవనవారుణ రుచులతో నాట్యమాడు!

మౌనప్రాయపు లే గులాబి యెదలో
మర్మాతి మర్మమ్ముగా
తేనెల్ చిప్పిలు వేళ, కా సుధను ప్రి
తిన్ గ్రోలు సారంగ రా

జే నీరేజపు ఖైదునం దలయునో,
 ఏ యుత్పలోత్పుల్ల రం
 గానన్ నాట్యము చేయునో, ఎవరెఱుం
 గన్ నేర్తు రుర్వీస్థలిన్?

వాస్తవమును మించిన వాంఛ యామె
 చంద్ర పదనమ్ములోన లాంఛనము కాగ,
 కలువపువ్వేని లేని మబ్బులను మునిగి
 రేయి వేగించలే కొక్కరీతి నడలు.

సకుడా! మేఘుని కేమి మంతనము లా
 షాఢమ్ముతో? చూత బా
 లకు వాసంత సమాగ మోత్సవము నే
 లా? రమ్య సౌందర్య యా
 త్రకు వర్షమ్మున కొక్కమాఱయిన ము
 స్తాబాను సత్వాత్మ పూ
 ర్ణకళామూర్తిని, గ్రోలవేల బ్రతుకం
 తా రాత్రిగా జేసినన్?

మధుర మధుమాస సహవాస మాసపడిన
 కోయిల నెడారిలో ఖైదుచేయ నేల?
 దాసి జేయగనేల భాద్రపదమునకు
 మానస తరంగముల వెంట మనలు హంసి?

పసిడి గొలుసుల నిర్మింపబడిన వైన
 సంకెలలు సంకెలలె, కరచరణములను
 కట్టి పడవైచు నది కల్పక ప్రసూన
 తల్పకమ్మైన జాతవేదః పుటమ్మో!

ఆరయ మేటి పూల కొఱ
 కై ములు కంచెల నైన దాటిపో
 గోరును, తేనెనే పడయ
 గోరును, కా నొక నాటికేని బం
 గారు దుకాణముల్ వెదకు
 నా మధుపమ్ము? సువర్ణ సౌధ సం
 భారము లేల జాతి కుసు
 మమ్ముగ ప్రేమకు జేరు జీవికిన్!

జీవికి జీవికిన్ బ్రణయ
 చేతన కల్పన చేసి, రెంటికిన్
 త్రోవలు వేరుచేసి, కప
 దూరము చేసి, పరస్పరాను చిం
 తావిల వహ్నిలో సమిధ
 లై యవి కుమ్మిలుచుండ, చూచి మో
 దాపహ మొందు శక్తికల
 దా యొక? టున్న, నదేమి సార్థమా?

ప్రేమము దివ్య, మయ్యది ల
 భించిన జీవులు ధన్యు, లైననున్
 ప్రేమ పథాన స్వేచ్ఛగ చ
 రింపగ నీయ దిదేటి భాగ్యమో!
 ప్రేమము లేని జీవితము
 బీడు కదా! నిరుపేద కొంపలో
 శ్రామిక యేని గడ్డి పుపు
 చాడ్చున ప్రేమకు దోయిలించెడున్!

కోడి కూతకు మేలుకొని, దైవము దలంచి,
 కొబ్బరాకుల చాప గోడజేర్చి,
 తడిక తల్పును దీసి దరహాస మొనరించు
 వేగు జుక్కకు గేలుసాగి మ్రొక్కి,
 గుమ్మాన మామిడి గున్నపైని విభాత
 గీతముల్ పాడు కోకిలను మెచ్చి,
 వాకిటిలో తనరాకకై నిలుచున్న
 చెలువంపు మల్లెను సిగను ముడిచి,

పైరుచే లంపుకొన్న యాహ్వాన మరసి,
 మందమారుతముల తోడ మైత్రి నెఱిపి
 పొలముగట్టిన పైనమై పోవునట్టి
 శ్రమకుమారిక నాకన్న చాల మేలు!

తడికలే గోడలై యుండు గుడిసెలందు
 దర్శనమిచ్చు దోలుతనే తా నుపస్సు,
 రాతికోటల యంతః పురాల కేసి
 సూర్యుడే వచ్చినను తొంగిచూడరాదు!

కనకపు బంది గృహమున
 ధనలక్ష్మిని నే గృశింతు, తఱినీడల, క్రొ
 న్నన దీవల, పొలముల, ఫల
 పనముల విహరిండు కూలివనిత యథేచ్ఛన్!

ప్రకృతి సిద్ధములైన ధర్మములతోడ
 సంఘ ధర్మాల కేనాడు సంధిలేదు,
 ఏటి గట్టెంత పాటిదై మేటిదైన
 గంగ కయ్యది శత్రు పక్షమ్ము కాదె?

ఆకు బనిపి క్రింద నణగిపోయిన గడ్డి
 పరక నీరసించి పాలిపోవు,
 పారతంత్ర్య మందు బడియున్న జీవికి
 ప్రగతి లేదు, కడకు బ్రతుకె లేదు.

ఆలోన నామె మదిలో
 నాలోచన మేదో తోచి, యా కడగల లీ
 లా లేఖని గైకొని, నా
 మ్రొలన్ విరచించె నొక్క మోహన గీతిన్.

“వసంత మోహన పల్లిక నేడే

వాకిట విరిసిన దోయి!

పూచిన పువ్వులు వాడక ముందే

పుప్పొడి గ్రోలగ దోయి!

సుకుమారం బీ సుందర యౌషన

సుమ గుళుచ్చమని వినవో?

చూపులోనే మాయ మౌను, నీవ టె

చూచుచు గూర్చుండినవో!

మడిసిన పుష్పము మనుం గలవా?

గడిచిన ఘడియను తేగలవా?

రమ్ము, రమ్ము తమి తీరక ముందే

ప్రణయ ముహూర్తము కల దిందే!"

పల్లవమ్ము బోలు పచ్చని కాగిత

మందు ప్రణయగీతి సంతపఱకు

వ్రాసి చదువుకొని, విలాస వైఖరి నామె

నవ్వుకొనుచు, దాని నన్ను జేర్చె!

తక్షణమే ప్రమోదమున

తత్ప్రియ లేఖను ముట్టినేను, ప్ర

త్యక్షరమున్ గ్రహించి ఫల

హారము చేయుచు, తీర్చుకొంటి తీ

ప్రక్షుధ, ప్రేయసీ హృదయ

పాత్రను పక్షమునంది, లేఖినీ

పక్షము చేసినట్టి మధు

వాను సదృష్టము కల్గి వెల్లితిన్!

ఆహుతి గొంటి దీపారాధనపు వేళ
 పరహయై యున్న భక్తురాలి,
 చవిచూచితిని సుఖ స్వప్నలోకములలో
 శాంతిమై క్రీడించు చంటిబిడ్డ,
 బలిగొంటి శ్రీరామ భజన సందర్శన
 సంపన్నమౌ గృహస్వామి గుండె,
 భక్తించినాను దీపాపలి నెపమున
 లేహ్యమ్ముగా మిత్రు లేత బ్రతుకు,

రుచుల భేదమ్ములెల్ల నెఱుంగ గోరి
 తినగరాని పదార్థముల్ తింటి నెన్నో,
 ప్రణయమోహన లేఖాక్షరముల లోని
 కమ్మదన మెందు రుచి గొన్న కరణిలేదు.

ప్రేమ రసపాక మటు గ్రోలిత్రేన్చి, నేను
 సుదతి చూపున తృప్తితో జూపు నిల్చి,
 దానితోపాటు విశ్వహృదంతరాళ
 విపుల వీధుల నెవరినో వెదుక బోతి!

ఆమె వేదన నుండి యమ్మత భావన మొంది
 వెలసి విరిసిన గీతి వినువీధి కెగినది,
 దిశలెల్ల మెట్టినది, నిశనెల్ల జుట్టినది,
 శ్రుతిగలిపి, గుఱి నిలిపి, ప్రతిగుండె దట్టినది.

సహకార సుందర శయన మందిరములో
 నెనరులో పలవరించినది పికము,
 వాసంత వల్లికా పరద గర్భములో
 పానరులో పులకరించినది మొగ్గ,
 మలయానిలాలోల జలదాలయములో
 నెమ్మిలో జలదరించినది బొమ్మ,
 సమధికోద్య ద్రజోజవని కాంతరములో
 చెలిమిలో తొలకరించినది తార,

పట్టణముల, పల్లెల, పర్వతముల
 మావితోటల, నాకాశమంటపముల
 అలలుగా విశ్వహృదయ తంత్రులను దాకి
 పొలతి గాఢేచ్చు పైనమై పోవునపుడు!

నీవా, నీవా యనుచున్
 ఆ విధివిరహాశ్రుగీత మరుగుచు, నొకచో
 పూవుం దీవలలో ని
 ద్రావశుడొ నొక్క యువకు దాపున నాగెన్!

అది విచిత్రస్వప్న, మమృతాంశు బింబాన
 అంచు వెంబడి పాడుకొంచు బోవు నతండు,
 రాయి వ్రేటున నొక్క రమణీయ తారకా
 నొకపై నిటె వచ్చు నగుమోముతో నామె!

అప్పుత నవనీత మంత్రాసవా చరణుడై
 అవకాశమున నాత డవలీల బరువెత్తు!
 వెన్నెల కిరణాల వెండి తీవలు పట్టి
 చుక్కాని వదలి యాచుక్క యిటు దిగజారు.

అంచు జారిన, క్రింద నంతులేని సమాధి
 తెగునేని కిరణమ్ము, మిగిలేది శూన్యమే,
 కేలు సాచె నతండు, కాలు తీసిన దామె,
 అతడు నిగిడెను పైకి, ఆమె క్రిందికి దూకె?

జిల్లన పూల వాసనలు
 చిమ్మినమాడ్కి, రసాల శాఖపై
 మెల్లన కోకిలమ్ము గళ
 మెత్తిన రీతిగ, తక్షణమ్మునన్
 హృల్లత నిల్చి నాట్యమొస
 రించుచు నాతని మేలుకొల్పె, నా
 పల్లవ పాణి ప్రేమ వర
 వల్లకి మీటిన రాగ వీచికల్.

ఆతడొక పేద బాలుడు,
 ప్రాతః కాలముగ తోటపని చేసి, శ్రమో
 పేతుండై, స్వప్న జగ
 న్మాతను సేవించువాడు, తాపసుడు సదా!

“మానస సరోవరముల, మధ్యలోన
పుల్లమైన దీ గంభీర పుష్ప మనుచు
ప్రియుడ! వెనుదీతు వేమొ, నీ ప్రేమ కొఱకె
ఇంత లోతున నిల్చి తపించు నీమె”

మానవ కల్పతంపు గును
మమముల దేనెలు లేవు, తాపులున్
గానము, వర్ణభేదములు
నంతియ, కావున లేచిరమ్ము; ఈ
పైనపు రంగులన్ దుడిచి
వైచి నిజాశయమేలు కొమ్మికన్
పూనిక, నంచు నేవో పిలు
పుల్ వినిపించు నభః పథాలలో

మేలుకొని యతడు, చేతుల
బాలామణి లేమి కేమొ భయపడి, చుట్టున్
గాలిచెను, తను దా బరి
శీలించుక నున్నురంచు చింత మునింగెన్.

కలను, కలగన్న కాంతను దలచు కొనుచు,
మంచె దిగి, మల్లెపొద నొత్తిగించె నతడు,
తన హృదిద్వార మెవ్వరో తట్టినట్లు
దిగ్గునన్ లేచి కిటికీని తెఱచె నామె!

తెఱచిన తక్షణ “మవురా
దొరికితి విన్నాళ్ళ” కంచు దూకెను నాపై
విరిముద్దుల యెంగిలి మొగ
మెఱుగుదు నిన్నునుచు నే నదృశ్యం బైతిన్.

మీణుగురు

మీణుకుచు, నర్థరాత్రి పాలి
 మేరలు దాటి గమించు నొక్క పాం
 భునికి రవంత తోడ్పడుచు,
 తోన వనాంతరమందు నో ప్రభం
 జను నపహాస్య కేళికి వ
 శం వదనై, నవచూత మాధవీ
 ప్రణయ కళా కలాప రుచి
 రాంగణ మందు నిమేష మాగితిన్.

ఈతగెలకును, మామిడి యిగురు గొమ్మ
 కొకట దారము పోసి, వాగురలు పన్ని,
 మాటియుండిన సాలీని మాయచేసి,
 బైటపడి, పరువెత్తితి ప్రాణభీతి,

పొట్టతోనున్న దాళవా పొలము లందు
 నేను పర్యటించితిని నిర్నిద్రగతిని,
 కాపు నోటను గల చుట్టగా దలంచి
 కలుగులను దూరినవి మూఁషికములు బెదరి!

నవ్వుకొను చేను, నట నుండి రిప్పు మనుచు
 తాళ్ళకట్టవలంబడి తరలి పోవ,
 ఏడ్చు బిడ్డని తోడ తా నేడ్వలేక
 భూతమని నన్ను జూపించె మాత యొకతె!

అంతట భూమి వ్యర్థమని,
 ఆకస మందు ప్రయాణమై, మహా
 ధ్వాంతము చీల్చి లోకపు హృ
 దంతరమున్ బరికించు నిద్ద శు
 ధ్వాంతపు దారయంచు, జగ
 దంతములన్ బడు సుల్యయంచు, వి
 భ్రాంతిని శాస్త్రవేత్తలు వి
 వాదము లాడగ నేజరించితిన!

అట్లు త్రిమ్మరు నన్ను విహంగ మేదో
 పట్టుకొనిపోయి తన గూట బెట్టుకొనియె,
 కులికి, కిలకిలమని, పక్షికూస లంత
 వెచ్చ వెచ్చగ నా చుట్టు వచ్చిచేరె!

ఆమోదమున, తల్లి తెచ్చిన ఫలా
 హారములన్ బాల చం
 చూ మంజిష్ఠరుచుల్ ప్రపుల్లములుగా
 క్షుద్వహ్ని జల్లార్చి, యా
 రామోర్వీజ శిరోగ్ర పుష్పముల క్షీ
 రంబింత సేవించి, నన్
 ప్రేమన్ జూచుచు నిద్రపోయె జనయి
 త్రిన్ జేరి తచ్చాబముల్!

కొంత తడవట్టులా పక్షిగూటి దీప
 మై వెలుంగుట సంతోషముయ్యె నాకు,
 జీవరాశికి చేసిన సేవ తృణమె
 యైన, నది కోటిసేయు, దివ్యత ఘటించు.

అచట నా పీఠమది పండుటాకు కాన,
 బాల పల్లవములతోడ మేల మాడ
 వచ్చు పవనాంకురములతో పంతగించి
 రాపిడికి తట్టుకోలేక రాలిపోయె!

అది యొక లతా కుటీరము,
 సదమలమై, శాంతమై, ప్రసన్నంబై యు
 న్నది కణ్వుని యాశ్రమ మటు,
 హృదయమ్మున కందు గలుగ వే భారమ్ముల్!

ఆనందమ్మున నంత, స్వప్నము నిజ
 మ్మైనట్లు విభ్రాంతితో,
 ఈశన్ తీయని కొబ్బరాకు చదరే
 ఏ యిందు బింబాంతరో
 ద్యానోత్సంగమొ గా దలంచు తరుణున్,
 ఆశా పరిష్కంఘ హే
 లా నిర్వాహ వరీయు గాంచితిని, బా
 లప్రాయు నవ్యాకిటన్!

కన్ను తెరువకయే గాలి గొగలించి,
 అతడు పొందిన సుఖమున కంతులేదు!
 పైకి కాన్పించునది వట్టి బయలె గాని
 దాని యొడిలోన గలదు సౌందర్యమెల్ల!

“పోదా”మని లేచి, యతం
 “డేదీ?” యని చూచి, తీవటిండ్లను “మీతో
 లేదా?” యని ప్రశ్నించుచు
 ఆ దరి కీదరికి బోవు నప్రతిభుండై.

మబ్బువిడిసె యెండ మాడ్చి నాతని మాన
 సమ్ము క్షణములోన సహజ మాయె,
 సత్యమరసి యతడు, స్వప్నమ్ము దలచుచు
 నీరసముగ మంచె గూరుచుండె!

రాత్రి సృష్టింప బడియె విశ్రాంతి కొఱకు,
 పవలు కోల్పోయినట్టి సత్తువుల నెల్ల
 గుప్తముగ వాప సిచ్చెడి సుప్తి లోన
 కలల యల లేవో పైకొని కలచు నరుని!

నిఖిలలోకము హాయిగా నిదురపోవ,
 ఏమిటో భావకల్లోల మెడద లోన!
 తోడి దొంగకు బోలె మధూదయమ్ము
 పరిమళమ్ములు వీచి తుపాసు రేపు!

ఆతని తోడ నేను విర
 హా వ్యథ గుందుదు నన్నయ బైదో
 యాతన నన్ను జుట్టుకొని
 యార్చిన, నూర్చుచు నే మహాస్త్రమో
 చేతము గ్రుచ్చి లాగినటు
 చివ్వున నాతడు లేవ లేచి, సం
 కేతము నేదో యెంచి యెట
 కేగిన నేగుచు తోడు పోయితిన్.

ఒకదాని వెన్నున కొక భానుకొని, నిద్ర
 లలి దోగు మేక పిల్లలను గడిచి,
 నెమరువేయుచు శయనించి, రేపటి తలం
 పులె లేని బండి గిత్తలను గడిచి,
 కాపలాలో కుప్పకడ నేవో దొంగల
 కలగాంచు పాలికాపులను గడిచి,
 కొబ్బరాకుల తుంటగొని, మావి తోపుల
 నడయాడు కుట్ట కుంకలను గడిచి,

ఏ నవోజ్జ్వలాదర్శమో యిరుల తెరలు
 తొలగ ద్రోయుచు మార్గము తెలుపుచుండ
 కుక్క, పాము, దెయ్యము నేమి లెక్కగొనక
 పాంథు డాతడు సాగించె ప్రణయ యాత్ర!

కొని ప్రేమము లక్ష్మముగ,
 చను విమల మనస్కునకు, విశాలాత్మున, కెం
 దును నడ్డుగలుగ, దోటమి
 యును ముట్టదు పథ మపార, మున్నత మగుటన్.

వెలుగునే నమ్మి సూటిగ వెడలు వాడు
 గడపలో నెప్పటికి నైన నడుగు మోపు,
 ఎవ్వ డాదర్శహీనుడై యిల జరించు
 చుండు, నాతడు తిరిగిన చోటె తిరుగు.

ఏ ప్రపుల్ల హృదయమో ప్రేమగాఢ వా
 సనలు వీచుచున్న జాడ నతడు
 వల్లకాడు లడ్డ బడిపోవు, డొంకలు
 దూరిపోవు, నదులు దూకిపోవు!

అప్పుడే తూరుపు కొండ గుమ్మమున నే

జాంకుండు ప్రత్యక్షమై,

విపులా సుందరి శూన్య నేత్రములలో

వెల్గించె దీపమ్ము, త

త్సుపరీరంభ పునః పునః ప్రసరిత

జ్యోత్స్నా తరంగాలలో

క్షప క్రీడించును స్నానబుద్బుదము లా

శల్ నిండి మిన్నంటగా!

తుమ్మెద యొకండు భ్రాంత పద్మమ్ము నుండి

తప్పుకొనిపోయి తనకాంత మెప్పు నందె,

చిన్నది యొకర్తు గట్టుపై చెట్టు నీడ

ఎదురు చూచుచు నిల్చున్న దెవరి కొఱకొ!

“అరివిందమ్ములు చూచునన్ భయము లే,
 దాశావకాశమ్ము ని
 ద్దురలో నున్నది, ప్రేమచంద్రుకర సిం
 ధూరాసురాగానుపం
 గ రుచిన్ గ్రోలి ప్రపుల్లమై వెలయు మిం
 కన్, చైత్ర కాలమ్ము నీ
 కొఱకిం దాగిన, దీ క్షణమ్ము వృథగా
 కుండన్ బ్రవర్తిల్లుమా!

“కలువ లలరవు వెన్నెల కలుగకున్న,
 హృదయములు వికసింపవు ప్రేమలేక,
 వలపు తలపుల జాబిల్లి వచ్చినపుడె
 చీకలుల బాపుకొనుమమ్మా జీవితమున!

“హృదయ పరీమళ్యములన్
 హృదయేశుని నింపి, వివిధ రీతుల ప్రణయా
 స్తుదు నొనరుచు కొమ్ము, రసా
 స్వదనోన్ముఖు జేసికొమ్ము వాసంతికవై!”

తాను నిల్చుచున్న విపుల చూత ప్రసూత
 మెల్లగా నిట్లు చెవి నూది మేలు కొలుప,
 తీవ్ర విరహాగ్ని గ్రాగు తీవబోణి
 ఉజ్జ్వలిత వేగ వాంఛల నూగిపోయె!

రత్నదీపికా సందిప్త రాగ రక్త
 కుంద మందార తల్పాన గొంత సేపు,
 గృహావనోదార గోదాపరీ మనోజ్ఞ
 కుముద కాసార తీరాన గొంత సేపు.

నికట మల్లీ నికుంజ రంజిత సుధాక
 రోపలార్జవేదిక గొంత సేపు, ప్రియ శ
 కుంత శాంత నీడము చెంత గొంతసేపు,
 గున్న మామిడి కొమ్మలో గొంతసేపు.

కూర్పుండుచు, లేచుచు, ని
 ట్టూర్చుచు, హిమశీధు బిందుయుత పత్రములన్
 చేర్చుచు మొగ, మా మగువ వె
 లార్చెన్ మన్మథుని వెదకు రతి సోయగముల్.

రాత్రికి చంద్రోదయమై,
 ధాత్రికి మధుమాసమై, వృధాహృదికి సుధా
 పాత్రమై, యానెచ్చెలి
 సేత్రాలకు యువకుడానె నిశ్రేయసమై!

కాసార మబ్జాస వాసారముల తోడ
 మంగళస్నాన ధర్మమ్ము నెఱప,
 పరిపుల్ల వివిధ పుష్పముల పుప్పొడి చేరి
 అవలేప లాంఛనా లాచరింప,

జిలుగు వెన్నెల పట్టువలిపమ్ములను బెట్టి
 చందమామ శుభమ్ము సంతరింప,
 కాంచన తిలకమ్ము, కజ్జలమ్ముగ-పెల్ల
 చీకట్లు భక్తితో నేవచేయ,

మల్లెమొగడలతో తలంబ్రాలు పోసి
 తల్లి వనలక్ష్మి పరిణయోత్సవము చేసి,
 ప్రకృతి రెండర్థములు పరస్పరము చేరి
 పూర్ణతను గోరుకొని కేలుమోడ్డి నిలువ!

ధనిక కార్మిక భేద మింతైన లేదు,
 అగ్ర జాంత్యజ చింత సుంతైన లేదు,
 లోక మని, సంఘ మని జ్ఞప్తిలోనే లేదు,
 పరమ పాపనమౌ వారి ప్రణయ ముండు.

మొగ్గ యేర్పడియెను మోహన మల్లికా
 వల్లికా రమ్మ భావమ్ము నుండు,
 పిందె రూపొందెను పేళల లీలా ర
 సాల బాలా గర్భ గోళముండు,
 మధువు చెమర్చెను మంజుల మందార
 కన్యకా నవ్వోష్ణ కలశ ముండు,
 సంకు రేకెత్తెను సుందర భూసతీ
 సంతోష శీతల స్వాంత ముండు,

పుష్పమై, ఫలమై, మధుపూరితమయి,
 గృహ నవోద్యాన లక్ష్మియై రేపు వెలయు
 ప్రకృతి నటజూచితిని స్వయం ప్రభవ మగుట
 ముగ్ధదంపతు లిడుకొన్న మొద్దులోన.

ప్రకృతి తను నాళనాళాన పరమపురుష,
 తేజ మొకరీతి బ్రహ్మాంచు తెఱపి లేక,
 నిత్యకామ ప్రదారూప నిన్నుజూచి
 ధన్వంతరిని వారి ప్రత్యంగ కముల.

మల్లె నీడలలోన మాయమై యతడేగ
 రెమ్మకో పుష్పమై కొమ్మవెదకు,
 కలువ కొలంకు లోతులలో నతడు దాగ,
 వెన్నెలయై యామె వెదకి పట్టు,
 పూలపందిట తీగ డోలగా నత డూగ
 పైకొని పంతాన పట్టి తెచ్చు,
 ఇసుకతిన్నియ నప్పు ముసుగులో నత డాగ
 తెమలని తగ వేదో తెచ్చిపెట్టు,

నవ నవోన్మేషము లయి మానసము లకటి
 నొకటి పెనవేసికొని తుది నొకటి కాగ,
 రస జగత్తున కేకైక రాజ్ఞి పదవి
 కడగి ధ్రువ మయ్యె నపుడు శృంగారమునకు.

వారి ప్రేమానురాగ విహార శోభ
 స్మృతికి తెచ్చెను నాకేదో గత చరిత్ర,
 మధుర నిర్వేద మర్కటమాధి మునిగి
 నీ లసత్పాద పీఠాన దేలినాను.

కలకలము

రయిలు మూడవ తరగతి రాత్రి కెల్ల
 ప్రతినిధి నటంచు నొక్క దీపమ్ము లేవి
 నాగరికయుగ మందు మానవ సమాజ
 మెంత యున్నతి గనెనొ వర్ణింతు ననియె.

పెద్ద నగరాల వీధుల పేవుమెంట్ల
 పైని జీవించుచున్న నిర్భాగ్యనరుల
 హీన ఘట్టాలు వర్ణింపనిమ్ము నన్ను
 దేవి! యంచును నొక గ్రుడ్డి దీప మనియె.

చెన్నపురి నుండి ఢిల్లీకి చేరులోన
 నేను చూచిన చిత్ర సంకీర్ణ జీవి
 తములను సమీక్ష చేతును తల్లి! యంచు
 ఒక విమాన దీపమ్ము కూర్చుండె లేవి.

పైని చుక్కలు, క్రింద చేపలును మిళుకు
 తళుకు మనుచుండ, తత్త్వభుత్వముల మధ్య
 మేటి సరిహద్దు వలె పోవు బోటు మీది
 గాధ దెల్పెద నని లేచె కళిక యొకటి.

వెలుగు చీకట్లు కలబోసి, పిండి పిసికి,
 విశ్వనౌకలు నిర్మించి విడుతు వీవు,
 దారి వాటికి చూపించు భార మెఱుక
 పఱుతు ననియె దీపస్తంభ కిరణ మొకటి.

బండి కాపచ్చు, ఓడ కాపచ్చు, నేన
 ఆగి పొమ్మన్న బక్కున నాగిపోవు
 నామహాత్మ్యము పర్లింతునా, యబంచు
 ఎట్ట దీపం కండు గొంతెత్తెనపుడు.

పువ్వులును, పండ్లు తెచ్చి నీ పూజనుంచి
 గొల్లభామ యొకర్లు నిన్ గొల్పువేళ
 ఆమె పసిబిడ్డ చేసెడి యల్లరులను
 తెలుపుదునె, యంచు కర్పూర దీపమడిగె.

గుస గుస లాడ సాగినవి
 కూర్చుని రెండు మనోజ్ఞ దీపికా
 ప్రసవము లక్క వేదికను,
 వాని కథాంతర మంగళార్థముల్
 విన వినప్రేమ వాసనలు
 వీచుచు నున్నవి, ప్రీతి నెట్టి ప్రే
 యసి ప్రేయు సద్మయుగ్మ విర
 హోగ్నుల వెల్లి తరించినట్టివో!

పాత్యపుస్తకములు పార్వైచి, ప్రేమ గీ
 తము వ్రాయగడగు విద్యార్థి తీరు,
 పరువులో దాచి, యెవ్వరు జూడకుండ “ము
 ద్దుల మర్మ” మరయు వృద్ధుని చరిత్ర,

కమ్మని కథ నొండు రొమ్ముపై బోర్లించు
 కొని నిద్రగొను భావుకుని వయస్సు,
 కావ్యకన్యక తోడ గలలెల్ల జెప్పుక
 ఉపశాంతి గను విప్రయోగి గాధ,

నేన వర్ణింతు, నేన వర్ణింతు నంచు
 ఉల్లములు పొర్లి యుబలాట ముఱక లిడగ
 లేత దీపాలు సోఫాల లేచి పడుట
 కలకలమ్మున సభయెల్ల గలక బాటె!

ఇది చూచి దేవి వదనము
 కదిలెను, తోదోస నెల్ల గడబిడ యడగన్,
 మెదిలెను పెదవులు వీణా
 రదనమ్ములు దాటివచ్చు రాగద్వనులన్.

“వర వాసంత సుమాసవ మ్మటుల, వి
 శ్వశ్రేయమే సాహితీ
 పరమార్థమ్ముగ, వాక్సతీ చరణ సే
 వాధీనుడై యెప్పుడ
 క్షరయోగమ్మున నుండు, నాతని గృహో
 స్థానంపు దీపం బెదో
 విరతిన్ దెల్పి సమాప్తి జేయుత సమా
 వేశ మ్మికన్ నేటికిన్”

నెమ్మిమ్మై దేవించేసిన నిర్ణయమ్ము
 మధురమ్మై యట్లు మలయజ మట్లు వీప,
 గప్పుమని, గుప్పుమని దీపికా శతమ్ము
 విచలిత మ్మయి, ఊహలు వెల్లి విరిసె!

ముందు పరుసల దీపాలు మొగమొగాలు
 చూచుకొను, చిందు నందును జూడ సాగె,
 వెనుక వేదికలం గొన్ని కునుకు చుండె,
 మూలగల వేవో సొదలు చెప్పుకొన దొడగె.

సంప్రతింపగ సాగె స్వర్ణ కారుని కుంప
 టిని జేరి యొక చోరు నింటి బత్తి,
 మనుజుల పెండ్లిండ్ల మాయతంతుల గూర్చి
 తిరిక కాబోలు తెలుపుచుండె,
 కన్నుగొట్టినది రిక్షా లాంత రొక్కటి
 కల్లచిల్లర కొట్టు కాగడాకు,
 ద్యూతగృహ స్నేహమో కాని, పది యినం
 జీ దీపములు చేయు నేదో గొడవ,

మూలజేరిన రెండు కాబూలు వాని
 కొట్టు దీపా లేదో లెక్క పెట్టుకొనును,
 పూలదోటను బోలు దీపాలు తుదకు
 స్వేచ్ఛగైకొని యల్లరి చిల్లరయ్యె!

చూచుచున్నవి నిగిడి యుత్సుకత తోడ
పండితుల యిండ్ల మేటి దీపమ్ము లేమొ!
కవుల దీపాలు కాబోలు కమరుచున్న
వూపిరాడని, తోచని యూగులాట!

అతడు వ్రాసినది బాక్సాఫీసు దృష్టితో
బెచిత్యమునకు లేదందు చోటు,
ఆ రచయిత కూర్చినవి పద్దియమ్ములే
కాని, రసమ్ము చుక్కయిన లేదు,
ఆ కుట్టవానికి లోక మర్థము కాదు
కానీకి కావ్యమ్ముగా రచించు,
ఆ యువకుడు రాజకీయ ప్రచార చం
పువు వ్రాసి, దాని సభ్యుడయ మనును,

కళకు మానవ హృదయ వికాస మొకటి
పరమ ధర్మవు, ప్రతిపాద పద్మమందు
రసము చిప్పిలు కావ్యమ్ము రచనచేయు
కవిది గద నేడు దేవి యగ్రాసనమ్ము

తరుణ భావంపుగని నుండి త్రవ్వి తీసి
ముడి సరుకునే బజారుకు మోయునట్టి
అపరిణత మనస్కుల వ్యవహార మెల్ల
సరస వస్త్రావణముల నిప్పులము కాదె?

ప్రకృతి యొడినుండి సహజ సంపదను దీసి
 భావనాజ్వాల మీద పక్షము జేసి
 ప్రజల హృదయము బెంచుచే ప్రతిభగాని
 పచ్చిరొట్టను వడ్డింప ఫలిత మేమి?

ఈ విధమున బల్కుచు, “నేన సుకవి
 దీపసభి” “నే మహాకవి దివ్యే” నంచు
 లేప యత్నించు చెలుల కై దీప లంది
 తివుచు గ్రిందికి పండిత దీప వితతి!

క్షణములోనేల గడబిడ సర్దుకొనియె,
 ఆవరణ మెల్ల నిశ్శబ్ద మావహించె,
 తేటగా నొక్క మామూలు దివ్యలేచి
 నిబ్బరముగ సభలోన నిల్చినంత!

ప్రమిదె దీపము

శ్రీకారమున, మోహనముగ నినున్
 జిత్రించి, నీ చుట్టు బ
 హ్వకారముల రమ్యపుత్తముల శో
 భల్ దిద్దుచున్, తద్ర సో
 త్యేకమ్మందున నిన్ను ముంచు కవి నం
 దే ముంచి లాలించు నీ
 సాకూతస్మిత రోచి రేఖకు నమ
 స్కారము గావించెదన్.

నీవే నేనని యెంచి, గోడ నడుమున్
 దీగూట నన్నుంచి, యే
 నీవున్ నేనును గాని తత్త్వమున గ్రీ
 నీడన్ గలమ్మంది, భా
 వా వేశమును గోరు భావుకుని హృ
 త్పద్మాంక పీఠమ్ము నం
 దే వాగేశ్వరి వీణ నందుకొను న
 ధ్వేవిన్ - నినున్ గొల్పెదన్.

కోయిలవోలె పాడుటకు,
 గోముగ బర్తి విధాన సృత్యమున్
 జేయుటకన్, తదాప్తసుఖ
 నిద్ర వసించిన వెన్క లేచి యా
 త్రాయతశీల మూట కని
 వ్రాసి, రసన్ రసపూర్ణ మానవా
 ధ్యాయము జేర్చినట్టి కవి
 తా పరాక్తికి కేలు మోడ్చెదన్.

మూగ తనమ్ము నూని, "పిక
 మున్ శుకమున్ బలె మానవుండ నై
 యేగతి బల్క నేర్తును మ
 హేశ్వరి!" యంచు దపించు భావనా
 వేగ మనస్కుడుండ నెడ,
 విశ్వ రూప్యము విప్పి, లోనికిన్
 స్వాగత మిచ్చు రాగపతి,
 నాగమ రూపవతిన్ నుతించెదన్.

“రసరూపమ్ము నెఱుంగ, లోకగతి నా
 ధ్రుష్టాన విత్ క్షేత్ర మం
 దు సదా పుట్టెడు భావనాంకురములన్
 బోషింతు, తద్వాటి ర
 క్కెస కంపల్ తొలగించి, పువ్వుల నొం
 గే బాధ్యతల్ నీవె” యం
 దు సమర్పించు ప్రబంధకర్తకునికిన్
 దోడ్చోవు నిన్నెంచెదన్.

“ఇవిగో రమ్ము, రస ప్రవంతు లివి నీ
 హృన్నీరధిన్ నింపుకో;
 మ్మవిగో లెమ్ము, సుధా కళా కలశకా
 వ్య శ్రీలు; వేపచ్చి యీ
 కవి రాజ్యము నేలుకో” మ్మనెడు నీ
 కప్రంపు బాహ్వన మే
 యువకున్ బోధిలజేసె నాడు నిను డా
 యున్ నేడతం డర్థియై!

తడబడినాడు నాడె తన
 దారులు స్పష్టముగాక, గూడెపుం
 గుడిసెలలోని యెల్లరును
 గుట్టిడు చుండుట చూచి, లేచి, యే
 సడియును లేని రేయి గని,
 జాడలు తోచక బెంగటిల్లుచున్
 అడుగిడినాడు నీ పిలుపు
 నన్ జిగురించిన క్రొత్త యాశతో!

పపలు ప్రపంచ మెల్లగెలు
 వంగల పువ్వులు చిమ్మచీకటిన్
 దవిలి నిజాంగ రాగ మెట
 దాచినవో! యెద పట్టజాల కే
 యువిదయు ద్రుంపరాదు, అళి
 యున్ భ్రమజెంది కలంచబోదు, చెం
 దోవలు - గులాబు అన్న గులు
 తుల్ కనిపించవు కాళ రాత్రిలో!!

తామరపూలు, తుమ్మెదలు,
 దాపటి మావి చిగుళ్లు, కోయిలల్,
 ఏమియు లేవు, సర్వము ల
 యించె తమిస్రమహోల్పాణమ్ములో,
 భూమి సమస్తమున్ మునిగి
 పోయిన లోతుల నుండి లేచి కాం
 క్షా మధుకమ్ము పూచె గగ
 నమ్మున తామర తంపరై వెసన్.

పిలిచిన పిల్లు మాత్ర మగు
 పించ గుపించని కాంతిరేఖగా
 తెలుపుచు నున్న దారుల ప
 దే పదిగా నడయాడి, యేతదం
 చలములు పొర్లి, యావలి కొ
 సన్ గుసుమించిన స్వప్న వాటిలో
 నిలిచి సుతించినాడు జన
 నీ! భవదాజ్ఞకు దోయిలించుచున్.

“కాలము పొంగి పాటు నొక
 గంటకు వేయి మయిళ్లుగాగ, తత్
 కాలపుటంచు పై కదల
 కుండగ నిల్పితి నేను మాత్రమే,
 ఏలను జీవిత” మృనుచు
 నేడ్యెడు నాతని జూచి ఘక్కునన్.
 నాలుగు దారులున్ గలిసి
 నవ్వెను, దువ్వెను పువ్వుటములన్.

అందినపూలు కోసికొని,
 అందనివాని గ్రహించి చూపులన్,
 డెందము నీ మనోహర కు
 టీరముఖముగ సాగు చుండగా,
 అందములెల్ల గుత్తగొని
 న ట్లగుపించిన యొక్క మల్లెపూ
 పందిరి క్రింద జేరి శ్రమ
 వాయ క్షణమ్మత డాగి దారిలో!

కోరి నీపూజ కోనమై కోసికొన్న
 పూలనెల్లను దోసిట బోసికొనుచు
 క్రొంజటను గ్రుచ్చుకొన్నదో కువలయాక్షి,
 నీకుదనకు నభేదమన్ తీరుతోప!

అతివ పల్కున నీపిల్గు నాలకించి
 లలన పెదవిపై నీ కోర్కెలను గ్రహించి,
 వనిత రూపున నీయేపు ననుభవించి
 ని స్తుషాసించె నత డామె కన్నులందు.

ఎట్టగన్నేరు పొదలలో, నిందుమల్లి
 కుంజముల, నల్లగల్వల కొలకు పైని,
 గున్న మామిడి క్రీనీడ గుడిసె లోన
 జ్యోతి యతనికి నీయాడు జోడు నొసగు!

ఇది వారి యాంతరంగిక
 సదమల జీవిత విధమ్ము, సంఘములో వా
 రిది చివరి పంక్తి, పండిత
 సదస్సులో లేదొకింత స్థానము తమకున్!

ఏ నటువంటి యింట జని
 యిందితి, మాధవకాలమోహనో
 ధ్యానపు బడ్డలో పసిడి
 తామరలో చిటు తేటి చందమ్మై
 మానిని నన్ను బిల్చి తన
 మంచె తలాపిట బెట్టి మ్రొక్కె, స
 మ్యానిత నైతి నూతన స
 మాజము నేన సృజించి నట్లుగా!

నన్ను గాంధాంధకార పర్లకుటి కెల్ల
 జీవన జ్యోతిగా జేసి చెల్వనిలువ
 అంతవలకును లేని యనంత వస్తు
 జాల మింద్రజాలముగ సాక్షాత్కరించె!

తమములో దాగి కనిపించ దంతె కాని
 లేని దన్నది విశ్వాన లేదొకింత
 కాంతి కిరణమునకు వాడి కలుగుకొలది
 చీకటుల లోతులోతులు చించగలుగు.

నవనవోన్మేషముగుచు విజ్ఞాన తేజ
 మెంతదూరము పోగల దంతమేర
 వాస్తవముగ నిను గనవచ్చు నన్న
 సత్య ముజ్జ్వలముగ గవాక్షము దెఱచె!

ఇన్ని యుగము లేగినవి,
 ఇందరి సుందర మందిరాల యు
 భ్యున్నతి జూచినాను, “కుల
 మున్ గుణమున్” గలవారి చేతిలో
 మన్నన లందు కొంటి, నన
 మానవయోగుణ రూప రాశి యా
 యున్నుల మిన్న స్నేహమున
 సబ్బిన సౌఖ్య మెఱుంగ నెప్పుడున్.

పేదతనము చేత పీడించ బడుచుండి
 పాత గుడిసెలోన వాస ముండి
 పెదవి దాట నీడు పీయూషమే తప్ప,
 కంట జాటనీడు కాంతి తప్ప!

ఏదో పరిహాసమాడుచు మీద వంగి
 సఖుని ముద్దిడుకొన్న దా చంద్రకిరణ!
 తత్సుధాసిక్త తరళ నేత్రముల ముందు
 గ్రుడ్డి దీపమునై నేను గూట నుంటి!

విశ్వమున భూమి, భూమిపై విరుల దోట,
 తోటలో గొంప, కొంపలో బాటసారి,
 బాటసారి కరమున పాత కలము,
 కలములో గ్రోత విశ్వాలు కతలు చెప్పు!

కంది కంపలతో పెండె కట్టు కట్టి,
 కొబ్బరాకులు తూరిచి, గోమయము
 నెట్టమన్నును పిసికి వట్టించినట్టి
 గోడలవి, నన్నుజూచి గగ్గోలుపొందె!

భాను రశ్మిని మబ్బుల భంగి, నావె
 లుంగు నెల్లను గోడలు మ్రింగివైచి
 మసక చీకటిలో తమ యసలు రూపు
 దాచుకొన గోరుచున్నట్లు తోచె నాకు!

గోడలతో రాజీపడి,
 నీడలతో వానిలోని నెరియల నెల్లన్
 పూడిచి, నే గది సంతయు
 జూడన్ దొరకొంటి జంకుచున్ మెల మెల్లన్.

ఒకమూల మంటిపాత్రికల దొంతరలతో
 ఆరిపోయిన పాయి్యి వీరుచుండ,
 ఒకచోట ప్రాత పేటికల మూతలు త్రోచి
 శూన్యం బెదో తొంగి చూచుచుండ,
 ఒక ప్రక్క బ్రక్క వాటిక నుంచి గైకొన్న
 సంపంగి పూదండ సణుగుచుండ
 ఒక యెడ చింకి పేలికలతో దండెమ్ము
 సిగ్గన చాటుకు తగ్గుచుండ,

మల్లెపూలకు మాత్రమే మనసు విప్పి,
 కాంతుమోమున మాత్రమే కన్ను నిల్చి
 మానిని యెదో యెదో మేల మాడుచుండ
 ఒక్కటే గది-అది చాల చిక్కియుండె.

గదిగోడు చూడ డాతడు
 ముదితయునాతనికి నీడ, మోహోపశుల్లె
 పెదవులలో ననురాగపు
 మదిరన్ సేవింతు, మేను మఱతురు దానన్.

గట్టుపై దర్భగడ్డి దుబ్బులు కోసి
 కొమ్మ కూర్చిన చాప గూరుచుండి
 బుడమ గట్టున ప్రత్తి పడికిన నూలుతో
 వనిత యల్లిన బనియను ధరించి
 రామబంధువు తోట రాల్చిన యీకతో
 సకి తీర్చి నట్టి తూలికను బట్టి
 కోయతెచ్చిన కరక్కాయలు మఱిగించి
 చెలువ నండిన సిరా చెంత నుంచి

అతివ చేసిన చేతి కాగితము మీద
 పడతి పెట్టిన ప్రమిదె దీపమ్ము ముందు
 తరుణిలో నిన్ను, నీలోన తనను గనుచు
 కేళి నాతడు రచన సాగించు చుండె.

అనియు నానకున్న వెలు
 గందని చీకటి మూల నేదో సా
 మాను గదల్చి, కెప్పుడుని
 మానిని ఫక్కున నవ్వె నంత, గు
 మ్మానికి దూకి పామొకడు
 మాలతి తీగల మాయమయ్యె, వ
 జ్ఞానికి ప్రాకి వేదన యొ
 కండు స్వరూపము దాల్చె నామెలో!

గోడ క్రీనీడ నయిరేణి గూనక్రింద
 వెచ్చగా పండుకొనియున్న వెట్టిపాము
 బెదరి వర్షెత్తినది ముళ్ల పొదలలోకి
 ప్రియమగును గాకయంచు ప్రార్థించునామె!

తేళ్లు, పాములు, కోళ్లు, కుందేళ్లు, లేళ్లు,
 పిచ్చుకలు, రామచిల్కలు, పికము, లఱులు,
 తోటగల వెల్ల నీదంపతులకు చెలులె!
 వారి హృదయమ్ము వసుధైక వసతి గృహము.

మించి నట్టింబ వరలక్ష్మి మెలగునట్లు
 కాలి మట్టెలందెలు ఘల్లు ఘల్లు రనగ
 క్షణములోనెల్ల పనులను జక్కబెట్టి
 చాన తానంత గూర్చుండె సఘుని చెంత.

నాకు భీతిల్లి గదిలోని చీకబెల్ల
 కురుల నెపమున సుమవేణి వరణుజచ్చి
 మల్లెపొదగ నెంచిన యామె మగని చూపు
 తుమ్మొదల బారిబడి త్రుళ్లి త్రుళ్లిపడును!

ఇరుల గముల నెల్ల కురుల కుచ్చుగదాల్చి
 వచ్చి, సుకవిచెంత పార్లమాసి
 కూరుచున్న రీతి, కొమరొందు నాసతి
 మల్లె పూలతోడ, మర్దులతోడ!

పక్షమాతని వామపార్శ్వము నొఱయ,
 చెంప లాతని చెక్కిళ్ల స్నేహ మలద,
 నుదతి యాతనిపై వ్రాలి చదువసాగె
 వ్రాయబడుచున్న పద్యంపు బ్రతీ పదము.

అక్షర మక్షరమును సలి
 నాక్షి పఠించుచు ప్రహృష్టయగుచు వసింపన్
 అక్షర సత్కావ్యం బత
 డక్షయ భావాభిధాముడై నిర్మించున్!

అతడతడు కాడు - కవితా వియద్ధు నీ ప్ర
 వాహమున నీతగొట్టు దివ్యక్షణాల,
 అమృత సౌందర్య సృజనాత్మ కాత్మలెల్ల
 నతని లో జచ్చి వికసించు నంత సేపు!

కావ్యరచన వారి కాహారమైనట్లు
 వలపు గ్రోలి బ్రతుక గలిగినట్లు
 పరమ ధనము లెల్ల కరమందె యున్నట్లు
 విమల మతుల వారు విశ్రమింతు.

ఒకమూల మిణుకు మిణుగురు,
 ఒకమూలకు గాంతులంపు నుడురాజములున్,
 ఒకమూల నేను, నిటులా
 సుకవిన్ సేవించినాము శుభ్రాత్మములన్.

మల్లెపూల నుండి, తెల్ల గల్వల నుండి,
 కడిమి కొసల నుండి, యుడుల నుండి,
 పాల పుంత నుండి ప్రవహించి యాతని
 మనసు ముంచునేదో మధురసమ్ము.

పరవశము నంది యాతడు వ్రాయసాగె,
 పంచమస్థాయిలో నామె పాడసాగె,
 కాంత గళమున నేను నాగళము గలిపి
 వినుతి జేయగ సాగితి విశ్వకవిని.

“వ్రాయుదు వెన్ని కల్పముల
 బట్టియె తీరిక లేనిరీతి వి
 శ్వాయత కావ్య, మింక నొక
 పారముచేర, దికెన్ని నూతనా
 ధ్యాయము లున్నవో తెలియ
 దయ్య రవింపగ,నింత హాయిగా
 తీయుము లల్కు నీ కలమ
 దెంత సుధాప్రాదమో, మహాకవీ!

రసమయమైన నీ కవన
 రాజ వనముల నొక్క తేటినై
 మెసలుచు, నింత కాలమొక
 మేరకు పీఠికె చూడలేదు, సా
 రసములు లేవు - గడ్డి పువు
 రంగుల వాకిటి శోభనంపు గ్రొం
 బనపునకై న నోచు కొన
 మా? మరికెప్పుడు పారిజాతముల్?

పూవులలోన తావి, పుపు
 బోణులలోన బవిత్ర శీలమున్,
 మావులలోన గోకిలము,
 మాపుల జుక్కల బాలచంద్రునిన్
 భావనచేసి మా కొసగి
 నట్టి మహాకవి! అందుకొమ్ముమా
 జీవన శుభ్రవాహినులు
 చేరుచునున్నవి నీ హృదభికిన్!

పదముల మేము కూరుపుల
 పద్ధతి నర్థము లిచ్చు నక్షరా
 స్పదమగు విశ్వకావ్యమున,
 ఛందము, శబ్దము, పద్యరూప సం
 పద కనుగుణ్యమౌ గతి స
 మంచిత రీతి రచించుచుండి, యే
 పద మెట నుంతువో, తుడిచి
 వైతువో, చిక్కపు భావ వైఖరుల్!

ఈ విశ్వమును విప్పిచూచి, యిట మా
 కేమున్నదం చేడ్వగా,
 పూవుల్ చూపి, పికమ్ముజూపి, మధు భూ
 ముల్ చూపి-యేవేవో లీ
 లావర్ణములు, నిస్వనములు, కళా
 లాలిత్యముల్ చూపి, మా
 త్రోవన్ మల్పితి, వేది నీ కరుణ సిం
 ధు ఖ్యాతి? పర్షింపుమా!

నీవున్ నావలె నిలుపాసమున ని
 ర్నిద్రుండఘై. యేదో భా
 వావేశమున జీవితము నొక ప
 ద్యముట్లు నిర్మింతు! న
 న్నే వర్ణమున జేర్చినన్ సరియె, కా
 నీ, వ్యర్థ శబ్దముగా
 దేవా! వాడకుమోయి, కొల్తు నిను న
 ర్థిన్ పాద పాదమునన్!”

పదపదము స్ఫులింతుచు, పాదపాద
 పద్య మధువును గ్రోలుచు, పద్యపద్య
 పూర్ణ రసమున లీనమైపోవు, చేను
 ప్రకృతి రచయిత నూహించి పాడినాను.

పాడిన కొలది కంఠము పల్లవించి
 మధురమై చిందు కెమ్మోవి మధురసము,
 హృదయ పాత్రము నిండి పార్లిన కొలంది
 ముందు నిల్చితి నీవు సమ్మోహనముగ!

పేద కేనుగు నిచ్చిన విధము నాకు
 నింత మాధుర్య, మెట్లు జీర్ణించుకొందు?
 రమ్యతా రసబ్రహ్మ పారమ్యమందు
 చేరుటెట్లు నాయుచ్చ నాచేత లేక?

ఈ విశ్వమందు లేదే
భావమును నిన్నుమించి, ప్రకృతి స్థితికిన్
నీవే బాహ్యోంతరములు,
దేవీ! నినుగంటి నన్యదృష్టి నశింపన్.

లాలిత్యమునకు గులాబిరేకను జూపి,
పరిమళమునకు సంపంగి జూపి,
అనురాగమునకు సూర్యానువర్తిని జూపి,
కారుణ్యమునకు బంకజము జూపి,
దరహాసమునకు గుండ ప్రసూనము జూపి,
రమ్యేక్ష కిందివరము జూపి,
మాధురిమకు నవ్యమందారమును జూపి,
పావనతకు ముద్దబంతి జూపి,

ప్రణయమునకు గదంబ కోరకము జూపి,
మోహనాశంసనకు మావిమొగ్గ జూపి,
నీవు మాత్రము కాన్పింప, కీ విధాన
తప్పుకొందువు, తల్లి! ఆదర్శమందు!

స్పృష్టి వ్యక్తిత్వ మందున జూడగలము
ఒక్కొక్కడ నీదు రమ్యత లక్కొకటిగ,
మొత్తముగ నిన్ను పొందెడి మోహమున్న
ప్రకృతి నంతను సందిట బట్టవలయు!

అవిరతాంధ తమోద్రి సానువుల బుట్టి
వెలుగు వాగులు ప్రవహించు వివిధ గతుల,
వాగులనుగట్టి, గుండెలు సాగుచేసి
నిన్ను కవి కృషీశ్వరుడు పండించుకొనును.

భావ, భౌతికవాద వివర్తనమ్ము
నాస్తి కాస్తిక సంఘర్షణమ్ము నెల్ల
పద్మబంధిత మధుప సంభ్రమమె, యెందు
రమ్యరీతుల రమియించు రసవివక్ష.

సఖి యొసంగిన సుఖ పరిష్కంగ మందు
అతడు నీ శోభలెల్ల సంచితము చేసి
అనుభవించుచు పరహసుడైన ఘడియ
మూడు మూర్తుల నామె నిన్ బోలియుండె!

పర నారీత్యము తనలో
పరివర్ధితమైన నారి పరమేశ్వరి, యే
పరమార్థము లే దలుపై,
పరమేశ్వరి నేలువాడు పరమేశ్వరుడే.

తరుణ దంపతు లిర్వురా తలిరుశయ్య
ప్రణయలీలా కలాకలాపములు నెఱప,
అల సరస్వతీ చతురాననుల మనోజ్ఞ
మణిత కథతోడ సూరన్న మదికివచ్చె!

అది మదిని వదలి నాయెద
 మెదిలెను, దీగూడు నేదొ మృదుభావమునన్
 గదిలెను ముందుకు, నా స్థితి
 చెదరెను, నేలపయి జాటి చితికితి నేనున్.

ముక్క ముక్కలుగా విచ్చిపోయె ప్రమిదె,
 తైలమంతయు వేవేగ నేల నింకె,
 దేహ మున్నంతవఱకె యే స్నేహమైన,
 ఆత్మ యెంతటి పారతంత్ర్యమున బ్రతుకు!

లేదు తైలము, ప్రమిదెయు లేదు, పత్తి
 యొక్క టాధారముగ వెల్గుచుంటి నేను
 అదియు బోయిన నేను బోవుదును దాన,
 ఏ పదార్థము లేక లేదే వెలుంగు.

ఎలుక పిల్లయెదో తొలగద్రోసిన దంచు
 మగని పట్టు నుండి మగువ లేచి,
 మరొక ప్రమిదె తెచ్చి, మంచినూనెను పోసి,
 దాన నన్ను క్రొత్తదాని జేసె.

ప్రాత కాగితమున వ్రాయబడిన యొక్క
 పద్యమును జూచితిని క్రిందబడిన నేను,
 బ్రతుకు కొసతీగ పుష్పమ్ము పట్టు తప్పి
 పృథివిబడి కాని కనబోదు వ్రేళ్ల గోడు.

“మీదిని కాలు దున్నవలె
 మీదికి మీదికి బోవుచున్న, దే
 రోదనమో కసుక్కుమని
 రోదసి గుండెకు గ్రుచ్చుకొన్న, దే
 భేదము హేతువో ప్రళయ
 భీకర మారణ హోమి మింత, కే
 బూదిని మాసిపోవునో, ప్ర
 భూ! భవదీయ కళాలయమ్మికన్!”

ఇంతవఱకును మనదీప కాంతలెల్ల
 విన్నవించిన సర్వ మిందున్నదమ్మ!
 పూర్ణ వైరుధ్యములతోడ పృథ్వి నేడు
 ప్రీతి తనమీద తానె సవాలు చేయు.

ఎచట హృదయమ్ము లోపించు నచట సిరులు
 రాసులైచేరి జీవ సారములు పిండు!
 ఒక్క డాకలి వేయక ముక్కు చుండ
 పెక్కు రాకలి తీరక పొక్కుచుండ్రు!

కూడు, గుడ్డ, కొంప - మూడే సుమీ నేడు
 నరులు కోరుచున్న వరములెల్ల,
 కోటి విద్యలైన కూటికోసమె యన్న
 మాట మంత్రమయ్యె మానవులకు!

తిండి లభియించు తెల్లన్నదే సుమీ స
 మస్యయై తినుచున్నది మనుజు గుండె,
 అది విజృంభించి సర్వమ్ము నాహరించు
 హవనమున్ గాంచి భీతిల్లు కవి కలమ్ము!

జీవితమే కవిత్వముగ

జేసుక నీ కవి కూర్చు కావ్యముల్
 భావ సువర్ణ లేఖలు, క
 శార్లవ రత్నమయూఖ, అన్నపూ
 ర్ణావర హస్తరేఖలు, సు
 రద్రుమ శాఖలు, కాని, యెవ్వరా
 త్రోవకె రారు! పోవుదు రె
 దో యొక “క్యూ”కు నిబద్ధ బుద్ధులై!

వాలీకి మొదటి కావ్యము పల్కినప్పుడు
 కందమూల ఫలాలు కరువుకాదు,
 వ్యాసుడు భారతామ్నాయమ్ము సమకూర్చు
 నప్పటి కన్న పూర్ణమ్ము కలదు,
 కాళిదాసుడు మబ్బు కబురు చెప్పిననాడు
 జగమెల్ల సస్య సుశ్యామలమ్ము,
 సూరన్న వాక్యశాసుందరి దీర్చి ది
 ద్దిన నాడు రాజపోషణము కలదు.

గంజి కేంద్రాల నంబలి గట్టుకొన్న
 అస్థిపంజర మాధుని కార్యభూమి!
 కడుపునిండక పాలికేక లిడుట తప్ప
 మధురకవితా రసానంద మందు తెట్టు?

బ్రతుకు, బ్రతుక నిచ్చు పశ్చాది గణములు
 తమకు తాము శాసనములు లేక,
 నర సమాజమందు కొరడాను పుచ్చుక
 శాంతి భద్రతలను సాక వలయు!

గంగకీవల పంట కాన్పించని కతాన
 అటు త్రివిష్టఫముపై కరిగినారు,
 వానర దేశాన వంతు గోరుటచేత
 లంకాధి పత్యమ్మై లాగినారు.
 ఐదూళ్లనే నీయు మన్న దానికి కురు
 క్షేత్రమ్ము మరు భూమి జేసినారు,
 మాది మాకిమ్మున్న మాటకు దేశ భ
 క్తుల నెత్తుబన్ నేల దున్నినారు,

నాటి దేవాసురుల పోరు, నేటి వలస
 రాజ్యములలోని ప్రజల పోరాట, మేది
 యైన నొక్కటియే; లోక యాతనలకు
 కలిమిలేముల తేడాయే కారణమ్ము.

దారిద్ర్యముననేమి? మాసవున కీ
 దైన్యము రానేల? కీ
 కారణ్యముల-నర్లపములను దా
 స్యమున్నదే జీవికిన్?
 ఆరామమున పుష్పమట్లు మనుటే
 యాదర్శమై పుట్టి, యీ
 కారాకారము దాల్చనేల నరుడీ
 కాటిల్య మేమందువో?

కోట్లకొలది మాసవులకు గూడు, గుడ్డ,
 కొంప లభియించు విధము చింతింపకుండ
 పుణ్యమని, పాపమని ప్రాత పుస్తకముల
 వ్రాసిపెట్టుట వలన లాభము లేదు.

సత్యము బల్కింప జాలి నారలె, హరి
 శ్చంద్ర నాటక మెన్నోసారు లాడి?
 పరపీడనము మాన్పం గల్గిరే, బుద్ధు
 క్రైస్తు, గాంధీజీల కథలు చెప్పి?
 అఘమును ద్రుంచి పుణ్యము బెంచజాలిరే,
 పరదేవతల చిత్రపటము లమ్మి?
 సర్వసమత్వము స్థాపించగల్గిరే
 వేదాంత సూత్రముల్ వేయిచెప్పి?

నీతి శాస్త్రాల కుప్పపై నిల్చి, ధర్మ
నిర్ణయము గోరుచున్నాడు నేడు నరుడు;
రేపు తిండియెట్లను చింత బాపకుండ
దేవి? సంఘమ్ము నెటు చక్కదిద్దలేము.

ఓటమికి జంకి బ్రతుకు పోరాటమందు
ఏది దొరికిన నదె ప్రయోగించు జీవి,
జయమె జీవిత సాఫల్యమయిన కతన,
పంపు మెవ్వరి రాజ్యమ్ము వారికిచ్చి.

ప్రగతి కారణమైన ఘర్షణములోన
వేదనకు, రోదనకు హేతు వేల కలుగు?
విశ్వతోముఖముగ వెల్లి విరియు సృష్టి
పుష్ప మధుపమ్ములకు మధ్యపోటి పడుచు.

పుడమి సంఘర్షణమున హాయి పుట్టినపుడె
అభ్యుదయ మగునది జీవితాధ్వమందు
కలిమిలేములు నడిపెడు కదనమందు
కోటి గుండెల కోరికల్ కూలిపోవు.

బ్రతుకొక సమస్య, నీ ప్రభుత్వము పరిష్క
రించ లేనిది లేదు ప్రపంచ మందు,
నీవు సంకల్ప మాత్రాన నింపగలవు
మానవాశాసుమమ్ముల మధురసమ్ము.

కష్టమునుకాదు, సుఖమునుకాదు బ్రతుకు,
అదొక ధర్మము; దాని జయప్రదముగ
నిర్వహించుట కవకాశ ముర్విపలయు,
ఉద్గతమ్మగు నపుడ సర్వోదయమ్ము.

మానవుని భావనోద్యానమందు పూచు
ప్రతిసుమమ్మును ఫలియించు వసతి నిడుము,
ఒకని కోర్కెను ఢీకొని యొకనికోర్కె
బ్రద్దలై పోవకుండ జాగ్రత్తపడుము.

వ్యక్తికి మరొక్క వ్యక్తి దాస్యమ్ము చేయు
దుస్థితిని బాపి, నీవ యితోధికముగ
సత్తువను మానవుని గుండె కిత్తువేని
క్రోత్తదారుల నతడు పురోగమించు!

ముందుగ జీవితావసర
ముల్ కొఱతీరిన, వెన్న మానవుం
డందము జూడ నోపు, పర
మార్థపు లోతులు తీయగల్గు, నా
నందముతో కళామధు ప
వనమ్ములు నింపగ నేర్చు మన్నడన్,
అందు కొనంగ జాలు భవ
దంఘ్రిల నప్పుడు సర్వలోకముల్!

కూడ గట్టిన జవమెల్ల కూటికొఱకె
వ్యర్థముగ మానవుడు నేడు వ్యయము చేయు,
తిండి బెంగను దొలగించెదేని, తల్లి!
గజ్జె కట్టడె నిన్ను నాల్కపయి నిల్పి!

పొలములలోన పల్లములు

పూడిచి, గొప్పలు త్రవ్వి, యడ్డు క
ట్టలు నిడి రైతు కష్టపడు

టం బలె-సాంఘిక జీవనము వ
ర్తిలుటకు మానవుండు పలు

రీతుల కంచెలు పాతి, చట్టముల్
వెలయగ జేసినాడు-తగ

వెక్కడి దుమ్మడి సేద్యమైనచో?

నాది నీదన్న భేద మంతకును, ధనము
దాచి పెట్టెడి స్వార్థమంతకును, భావి
రక్షితము కాక యునికి కారణము; కాన
సౌఖ్యమెల్ల నీయభయ హస్తమునె కలదు.

అవనీ భారము బాపగ

నవతారము లెత్తనేల? అజ్ఞాన తమో

జవనిక తొలగింపుము, నీ

యవకాశపు రుచులు మనుజు డాస్వాదించున్.

ఆయమును ప్రాయమును దినివేయు నరుని
 వ్యాధులకు, బాధలకు నెల్ల వ్యధల కొక్క
 లేమి హేతువు; లేమియె లేకయున్న
 మనుజు లోకము సుంపూర్ణమై వెలారు.

కలిమి పోవు నంచు కల వాడు, లేమిని
 లేనివాడు దిగులుతో నశింతు,
 నాశనము లేని నవసృష్టికి వునాది
 లేమి బూదె మీద లేప వలయు.

తీరిపోయినదేని యార్థిక సమస్య,
 లోకమున రాజకీయము లుత్తమగును;
 రాలు సధికారవాంఛ కారాకువోలె,
 అంత బ్రతుకెల్ల విరిసి మారాకు తోడుగు.

సంతృప్తి కలదు కృషిలో
 సంతోషముతోడ దాని సాగించిన; మా
 ర్గాంతరము లేదు ప్రగతికి,
 ధ్వాంతము జీల్చుకొని పైకి వచ్చుట తప్పన్.

విరులు భూమి నుండి, మెలుపు మబ్బుల నుండి,
 కాంతి తమము నుండి కలిగినట్లు,
 నిఖిల జీవశక్తి నీనుండి ప్రవహించు,
 వెడల నిమ్ము దాని వెల్లివిరిసి!

దీపసభు లెల్లరును నీకు తెలుపుకొన్న
 వివరములలోన కాన్పించు నవని కొంత,
 పీడలను చీడలను బాపి పెంచెదేని
 మానవారామ మభిరామమై వెలారు!

శారీతి నేను, జగతీ
 భారమును గూర్చి, నీదు బాధ్యతను గురిం
 చూరక తలపోయుచు, నీ
 యారాధన మున్నియున్న యతనిన్ గంటిన్

ఏ రస మెప్పు డే తరగ
 నేగతి సుద్రతమై, యుదగ్రమై
 మీరునొ, గట్టుపొర్లి పాలి
 మేరలు ముంచునొ చెప్పలేము, కా
 సారము కూడ తీవ్ర తర
 ర్భుంర్భుకు సుప్పర మంటి పోయెడున్!
 పారము లేని దీని కొక
 పద్ధతి చూపుము సాగి పోవగన్.

ప్రగతి శీలము, శోభనప్రదము నైన
 రాగరసమున నీకు తారళ్య మొసగి
 పరమ సౌభాగ్యమున కాంత పరవశిల్ల
 రచన చాలించి యత డనురక్తుడయ్యె!

ముదిత మోమును జూచు, నామోము జూచు,
వలపు గ్రోందేనె చిటు నిషాతలకు బట్టి
నేను తగ్గిన కొలది యా నెలత హెచ్చి
అతని తలపును పూర్తిగ నాక్రమించె!

అవు డజూయతో నన్ను నే నరసి కొంటి,
ఆత్మ పరిశీలనము మంచిదయ్యె నాకు,
పడతీ కెమ్మోవి తీయగ పరిమళించు,
నూనె వాసన యేదో నానుండి వెడలు!

ఆఖరైపోయె ప్రమిదె కాయమున చమురు,
ఆరిపోయెను తడివర్తి యాత్మ నుండి,
బ్రదుకు నిమిషాలపై నున్న యదను లోన
తవలె మనసున శాశ్వతత్వంపు దలపు!

ప్రమిదె, వత్తి, నూనె, రవ్వంత నిప్పును
కలిసి వెలుగు దీప కలిక నేను
ఆఖరౌట యేమొ, అందు కేది కత మొ
తెలిసి కొనగ దల్లడిలితి చాల.

చీకటి నుండి పుట్టి, మరి
చీకటి లోనికె గిట్టు కర్మకే
లా కమనీయ కాంతుల ల
లాబము లాబ తలమ్ము అయ్యె! నీ

చీకటి నెల్ల గాల్పగల
 శీలము వెల్గున కేల లేదోకో!
 లోకము లేలకో తమసి
 లోబడి మున్నుచు, దేలుచుండెడున్!!

తరుసుగలదె కాని హరియింప నేరదు
 దివ్వె యెట్టిదైన తిమిరములను,
 శక్తికలదె యయ్యు చైతన్య మిసుమంత
 కప్పు తాకె నేని గుప్పుమనును.

నల్ల నేల నుండి పల్లవించిన మల్లె
 డుల్లి పోవు సుఖుని యుల్లమందు,
 అంతమాత్రమైన యానంద మెఱుగని
 బ్రతు కిదేమొ యంత్రగతి గమించు!

నల్లని చీకటి కడుపున
 తెల్లని వెలుగెట్లు కల్గు? స్థిర జీవన సం
 పల్లహారి కాక యుంటకు
 తల్లీ! కతమేమి! తెలయ దణుమాత్రమున్!

వెలుగుల కెల్ల తల్లియగు
 విశ్వ సరస్వతి పుట్టినిల్లె యీ
 తొలగని యంధకార మని
 తోచదు వెల్గెడు నంతసేపునున్,

కలగితి వత్తిపైని మమ
 కారము తీరక, తీరుచున్న మే
 రల నిజరూపముల్ తెలియ
 రాక పెనంగితి మృత్యుమూర్తితో!

సత్త్వ సంపన్నమును, సర్వశక్తియుతము,
 పూర్ణమును నైన తమముతో బోరు బెట్లు
 కాంతి మాత్రము గుణమైన కలిక? రత్న
 మెట్లు రత్నాకరమ్ము నిర్జించగలదు?

నూనె లేకుండ నను వెలుంగు మని కోరు
 కైనరుని కోర్కె తీర్చు మార్గమ్ము లేక
 ప్రజ్వరిల లేని రసహీన భావమట్లు
 అణగి పోతిని, శూన్యాన నారిపోతి.

కాంతియును జీవనమ్ము నొక్కటియె, వాని
 నారకుండ నిల్పుట యసాధ్యమ్ము కాదు,
 చీకటిని బట్టుకొనగల్గు సిద్ధి యున్న
 వెలుగునకు శాశ్వతత్వమ్ము వెలయు దాన.

రవి గల్గిన భువికే యీ
 చివుకులు, పెరచోట్ల లేవు చీకటి వెలుగుల్
 కవికలము నెరవు గైకొని
 దివిగా భువినెల్ల తీర్చిదిద్దుము, తల్లీ!

చిమ్మ చీకటి రొమ్ముపై చిద్విలాస
 వృత్తిమై చేరి వీణ వాయించు దివ్యే!
 ఓ స్వయంప్రభ! ఓ పరంజ్యోతి! లెమ్ము
 ప్రాణి ప్రతియింట నీదె యగ్రాసనమ్ము

ఏదో యొక దీపపు వెలు
 గేదో యొక మూలమిణుక కే మానవుడున్
 నీదారి దెలియ జాలడు,
 నాదేవీ! లేచిరమ్ము నాతో భువికిన్!

దీప మారీతిని ముగించి, దేవి గూర్చి
 వినయ వినమిత మగుచు వందనము చేసి,
 ఆమె దరహాసమం దదృశ్యమయి పోయె,
 దీపసభ తిరోహిత మయ్యె, దేవి మిగిలె!

ఎట్టదామర తోట యేపున వికసించి
 నవసంధ్య సింహాసనము రచింప,
 మల్లిపువ్వులు మంజుమణులట్లు తరళమై
 పాలవెన్నెల చీర ఫరిఢవిల్ల,
 చీకట్ల మెసవి త్రేన్చిన తేంట్ల గమి రీతి
 చెంపల నెఱికురుల్ చిందులాడ,
 నల్లగల్వల చాయ నలుదిక్కులకు బంపి
 కాటుక కనుదోయి కాంతులూర,

సూర్యచంద్ర ప్రదీపాది శోభల్ల
 దినదినమ్మును వెలిగించు దివ్యె యామె
 హాయిగొల్పెడి రసపూర హాసరేఖ
 విరిసి, నను ముంచి, కరిగించి, వివశు జేసె!

ఆ మహానంద సుందర సీమ నొక్క
 చిటికలో దాటి, నేనంత సిగ్గు పడుచు
 ఆ రస్మి కాంత విశ్వశుద్ధాంత మందు
 వేడుకొంటిని “మన్నింపవే” యటంచు.

“నను మన్నింపు” మటంచు నే నుడువు నం
 తన్, “చాలు, చాలించు, నూ
 తన మీ ప్రార్థన, మెందు నేర్పితివి చా
 దస్తమ్ము? నీకన్న ముం
 దినుడే తూర్పు మొగాస ముద్దుగొనుచుం
 డెన్ గాంచవో” యంచు మో
 విని మోవిన్ గొని లేపుచున్న నిజ దే
 విన్ గాంచి-మేల్కొంచితిన!!
